



Sözümün  
canı-dərd,  
Dilimin  
sözü-qəm...  
Bir ildir  
qurumur,  
Şahinin  
gözü nəm...

İztirab  
bağında  
hər kədər  
gül olub,  
Bağbanı  
özüməm,  
Bağbanı  
özüməm!!!

Şahin FAZİL İlməmən vəndən aym səninlə

# Şahin FAZİL *İlməmən yarud Səndən aym səninlə*



**ŞAHİN FAZİL**

**İLNAMƏ, YAXUD  
SƏNDƏN AYRI SƏNİN'LƏ**

**BAKİ-2002**

**Redaktoru:** Nazilə FAZİL

Şahin FAZİL.  
**İLNAMƏ, YAXUD SƏNDƏN AYRI SƏNİNKLƏ.**  
“Elnur-P”. Bakı-2002. 224 səh.

Kitabın başlanğıcında gedən 40 şer müəllifin “Qırxnamə, yaxud qırx şerdən ibarət Elegiya” adlı kitabından götürülüb “İlnamə”yə daxil edilmişdir. “İlnamə” isə ömür-gün yoldaşını itirən şairin bir ilərzində keçirdiyi iztirabların poetik in’ikasıdır.

© “Elnur-P”. 2002

**1-ci gün**

**QƏZƏL**

Yenə göz yaşına çatmaqda gücü, yar ağlar,  
Olaraq çarəsi yox dərdə giriftar, ağlar.

Eləyim mən nə sayaq dərdinə dərman indi,  
Çarəsizlik yenə boş çarə piçildar, ağlar.

Ya İlahi, niyə qoydun bu fəlakətdə bizi?  
Nə dözüm canda qalibdir, nə təpər var, ağlar.

Yarının heykeli sinmaqdadı sürətlə bu gün,  
Çırparaq əllərini başına memar ağlar.

Dağlayır qəlbi kaman indi nəva eyləmədən,  
Dəyməyir simlərə mizrabı, fəqət tar ağlar.

Neçə gün cəhd elədim dərdinə bir çarə ola,  
Tapa bilməzsə təbib çarəni naçar ağlar.

Tökdü göz yaşını Şahin günahı var kimi,  
Kim görübdür günah etməzsə günahkar ağlar.

29.04.2001

## SON SÖZ, SON SƏS...

Son dəqiqələrində,  
son anlarında həyatda,  
Sən alt qatında idin bu canlı aləmin,  
ölüm üst qatda,  
Dilin tez-tez  
“oldum...”, “ölürəm...” deyirdi,  
gözlərin oləziyirdi,  
ruhun tərk etmək istəyirdi  
58 il qaldığı can qəfəsini,  
eşidirdik son sözünü, son səsini,  
nəfəsin səngiyirdi,  
hər an, hər ləhzə, hər dəm:  
“oldum...”, “ölürəm...”,  
“oldum...”, “ölürəm...”.  
Tərk edirdi ruh canı,  
Təbib əlini tutmuşdu,  
Əzrayıl yaxanı...  
Bizdə hüzn,  
səndə qəm:  
“oldum...”, “ölürəm...”,  
“oldum...”, “ölürəm...”

Budur, artıq yoxsan...

Axşam bu evimizdə görünməz olacaqsan,  
axşam gedəcəksən qəbr evinə,  
bu gün son suallarım var sənə:  
Atan Maqsudun,  
anan Malikənin  
ruhumu çağırıdı səni?  
Bacıların Nailənin,  
Naibənin  
ruhumu çağırıdı səni?  
Darixibdılarmı sənsiz?  
Ayrı qala bilmədimi  
sevən sevənsiz?  
Poliartrit xəstəliyi ilə yaşamaq  
sənə çox çətin oldumu?  
çox-çox çətin oldumu?  
Qızlarından soruşmamışam hələ:  
Onlara vəsiyyətin oldumu?  
Səni o dünyaya tək buraxdığını üçün  
məni  
məzəmmət elədinmi?  
Əzrayıla “xoşgəldin” dedinmi?..

30.04.2001

### 3-cü gün

#### **QƏZƏL**

Nə edim, çatdı vida növbəsi yarım getdi,  
Kədərim gəldi, qəmim gəldi, xumarım getdi.

Varlığı sərv təkin qəddimi qaldırılmışdı,  
Yoxluğu qamətimi əydi, vüqarım getdi.

Tuturam nəbzimi hiss eyləmirəm vurmağını,  
Qurudu ot sayağı sanki damarım, getdi.

Elə zənn eyləyirəm ki, hava gəlmış başıma,  
Havarı neyləyirəm ki, havadarım getdi.

Bir də mey nəşəsi gəlməz mənə, badəm sindi,  
Saqi, meyxanə qıflandı, açarım getdi.

Dizimin gəldi əyilmək deyilən əyyamı,  
Taqətim yoxdu daha, səbrü qərarım getdi.

Nigəran eylədi ovqatımı, gəlsin növbəm,  
Şahinəm, getməliyəm mən də, nigarım getdi.

1.05.2001

### 4-cü gün

#### **BİR HƏYATIN SON DƏQİQƏLƏRİ**

Əli, ayağı soyuyurdu...  
Bu isti gündə  
sanki qışdı...  
Gözünün ziyası azalmaqdaydı,  
Üzü avazımışdı...

Neçə gündü  
su içirdi fəqət,  
yeməyi yoxdu,

Hamidan kömək diləyirdi,  
köməyi yoxdu.

Mərəzi artmaqda,  
Güçü tükənməkdəydi.  
Qüssədən  
sanki ciynamə  
şələ-şələ  
yük enməkdəydi.

Göründüm hamını  
çarəsizlik,  
məyusluq,  
fağırlıq altında,  
Qalmışdım

Şahdağ boyda  
ağırlıq altında...  
Yığılmışdı başına qohum-qonşular,  
Hamı pərişan, hamı zar...  
Dizini qucaqladım,  
ağladım.  
Dizinin taqətsizliyi  
dizimə keçdi,  
Gözünün qaranlığı  
gözümə keçdi,  
Üzünün solğunluğu  
üzümə keçdi.  
Təbib məni otaqdan çıxardı...  
Ölmək istəyirdim,  
yaşamağa nə vardi...

2.05.2001

5-ci gün

**QƏZƏL**

Ölməliyəm, öldürəcək həm məni,  
Şad edə bilməz daha aləm məni.

Gündə mələklər qayılib yanına  
Söyləyəcəklər ki, üzür qəm məni.

Qəmlərimi bildirəcəklər sənə,  
Görməyəcəklər axı xürrəm məni.

Düşməyəcək nalə canımdan uzaq,  
Zar edəcək hər gecə naləm məni.

Gəlsəm əgər cənnətə pişvaz elə,  
Ülfətinə qərq elə möhkəm məni.

Söndürəcəkdirmi behişt yanğımı?  
Yandıracaq yoxsa cəhənnəm məni?

Şahinə gülməz bu cahan bir daha,  
Şad edə bilməz daha aləm məni.

3.05.2001

## “SƏNİ YARIMÇIQ QOYDUM” DEDİN...

Bütöv gün  
və yarımcıq gecə  
müalicəsi bitdi.  
Hamı çıxıb getdi...  
Uzanimışdıq yataqda,  
Üzərimizdə kədər buludlanmışdı...  
Üzü dumanlanmışdı,  
Gözünə çən düşmüşdü,  
Səsi gücdən düşmüşdü...  
“Gedirəm” dedi,  
“Bütöv gedirəm” dedi,  
“Səni yarımcıq qoydum” dedi,  
“Səni yarımcıq qoydum” dedi,  
“Səni yarımcıq qoydum” dedi.  
Zülüm-zülüm ağladı,  
inlədi...  
Nəydi?  
Bu sözlərin mənası nəydi?  
“Səni yarımcıq qoydum” nəydi?  
Çox düşündüm,  
başa düşmədim.

Hər gecə düşündüm,  
başa düşmədim,  
Hər necə düşündüm,  
başa düşmədim.  
Öz-özümə “düşün” dedim, “bil” dedim.  
“Səni yarımcıq qoydum” nə deməkdi?  
Həyatımı işarəmi? Bilmədim.  
İşlərimə işarəmi? Bilmədim.  
Az qalıb...  
Gedib soruşacağam özündən,  
Söz çəkəcəyəm sözündən,  
Soruşacağam o sözlərinin mənasını...  
Bürünüb sənin kədərinin buluduna,  
üzünün dumanına,  
Ey məni yarımcıq qoyan yarım,  
Bütöv gələcəyəm yanına!

4.05.2001

### 7-ci gün

#### **ÖZÜN OLACAQSAN HURİ ŞAHİNƏ!**

Məni yaraladı amansız fələk,  
Səni araladı yanından mənim.  
Cismimi biryolluq tərk eləyərək  
Canım sənlə getdi, deyil can mənim.

Sənin ömür gəmin çatdı sahilə,  
Sahilin yanında dayanana bax.  
Dərya axarını saxlasa belə,  
Gözümün yaşları dayanmayacaq.

Üzümdə qüssə var, gözümdə kədər,  
Əsiri olmuşam qüssənin, qəmin.  
Üzümə süzülür gözümdəkilər,  
Mənəm ən bədbəxti bu gün aləmin.

Söndürmək mümkünü amma sevgimi,  
Ayrıla bilmərəm məhəbbətindən.  
Yanımdan getsən də bir mələk kimi,  
Cənnətə, yanına gələcəyəm mən.

Məni əzəlki tək yenə sevən bil,  
Göstər üzündəki nuri Şahinə.  
Orda başqa huri gərəyim deyil,  
Özün olacaqsan huri Şahinə!

5.05.2001

### 8-ci gün

#### **ÜZÜMÜN TÜKLÜ DONU**

Əfqanıstanda  
qap-qara saqqalımvardı,  
sonra ala-bula oldu,  
sonra ağardı...

Sənin heç xoşuna gəlməzdi  
məni qoca göstərən  
üzümün tüklü donu.

Zarafatla deyərdin  
“bir gecə mən  
sən  
bərk yuxuya gedəndə  
durub qayçılıyacağam onu”.

Amma,  
bir gün bərk israr elədin  
“Mən ölündə saqqal saxlarsan” dedin.  
Illər ötdü... İlahi,  
yaş çıxaldı, İlahi,  
Xəstələndi, İlahi,  
Dünyasını dəyişdi, İlahi,  
Yadıma neçə il qabaq  
dediyi sözü düşdü, İlahi:  
“Mən ölündə saqqal saxlarsan”.  
Ey gidi dünya,

Ey Pərvərdigar,  
indi o yoxdur,  
saqqalsa var.  
(Kaş əksinə olaydı,  
O, yanımda qalaydı).  
Ona “xudahafız”,  
Saqqala “xoşgöldin” deyib  
Ardınca ağladım,  
ruhu şad olsun,  
Qapıma qara bağladım,  
ruhu şad olsun,  
Saqqal saxladım,  
ruhu şad olsun.  
Mən ölüncən  
qalacaq  
üzümdə  
üzümün tüklü donu,  
təraş etməyəcəyəm onu.  
“Mən ölündə saqqal saxlarsan”...  
Əzizim, mən  
çıxmırıam sözündən,  
əməlim əmrinin ardınca gedir,  
axı söz qədri bilən  
bir şairə  
söz deyilibdir!

6.05.2001

9-cu gün

**ÖLÜM HAQDI...**

Bir məzarlıq yerin sinəsi,  
külünglə, bellə dağlanmışdır.  
Qəbrin torpağı  
qəbrin kənarında  
qalaqlanmışdır.  
Ölüm haqdı!..  
O torpağın bir hissəsi  
bir azdan  
yenidən  
öz yerini tapacaqdır...  
Molla  
“ayaqqabını çıxarıb qəbrə gir” dedi,  
Dediyini elədim,  
axı qəbir  
indi evdir,  
onun evidir,  
Evə girərlər ayaqqabısız.  
Qəbir  
mənzildir  
pəncərəsiz, qapısız,  
Daha oraya girən olmayıacaq,  
Oranı silib-süpürən olmayıacaq...

...Sağ böyrü üstə uzanmışdı,  
Molla Quran oxuya-oxuya hökm edirdi:  
“Gözlərinə torpaq tök” dedi,  
Tökdüm.

“Əllərini çarpezlayıb  
cəsədin üstə oyıl  
və sağ əlinlə sağ qolunu,  
sol əlinlə sol qolunu tərpət” dedi,  
Tərpətdim,

Bu əməliyyat  
dörd dəfə davam etdi,  
bitdi.

Mərasim yetişdi sona.  
Son dəfə baxdım ona:  
Əli-ayağı bükülüb,  
Gözünə torpaq tökülüb,  
Tərpətdim,  
tərpəndi...

Tərpətmədim,  
tərpənmədi...

Onda bildim ki,  
ölüb!..

7.05.2001

### 10-cu gün

#### **QƏZƏL**

Tərk eylədi gül bağbanı, zərgər zər itirdi,  
Şair isə sindirdi qələm, dəftər itirdi.

Bundan belə günlərlə susub lal olacaqdır,  
Şair dili dillənməyəcək, dilbər itirdi.

Aşıq o adamdır ki, çəkir eşqdə zəhmət,  
Eşqində bu aşiq neçə batman tər itirdi.

Səhvən məni yersiz yerə hüşyar sanıbdır,  
Hüşyar deyil öyləsi ki, xəncər itirdi.

Cövhərşünasın cövhəri getmişdir əlindən,  
Gövhərşünasa bax ki, nə cür gövhər itirdi.

Şahin ki, gözündən bu qədər yaş axıdbıdır,  
Şəkk eyləməyin, hər gözü bir Tərtər itirdi.

8.05.2001

11-ci gün

## GƏLƏRƏM YANINA

Hayana getdimse  
 Yanına qayıtdım.  
 Əfqana yollandım,  
 yanına qayıtdım.  
 İrana yollandım,  
 yanına qayıtdım.  
 Turana yollandım,  
 yanına qayıtdım.  
 Çox yana yollandım,  
 yanına qayıtdım.  
 Sən isə,  
 qədrimi bilmədin,  
 Hicrana yollandın,  
 gəlmədin.  
 Vəfasız,  
 mən isə, mən isə  
 dözməyib acı hicranına  
 gələrəm, gələrəm yanına!..  
 Bəxtim tək  
 qır kimi qaranlıq bir gecə,  
 ya gün tək işıqlı bir səhər  
 Yaradan mərhəmət eləsə,  
 Yəqin ki, ruhumuz görüşər.  
 Dözməyib acı hicranına  
 gələrəm, gələrəm yanına!

9.05.2001

12-ci gün

## NİSGİL

Əcəldən möhlət istəyirdi,  
 “Qoy bir az da yaşayım” deyirdi...  
 Əcəl kimə möhlət verib ki?  
 Canında yaşamaq alovu vardı,  
 Qızdırımadan alışib yanardı,  
 Elə yanardı ki,  
 hərarətiylə  
 bizi də yandırdı.  
 Olmadı əlacı,  
 yetişdi ömrünün sonu,  
 mən ondan böyükdüm,  
 itirdim onu.  
 Ey bizi yaradan, inan ki,  
 havalanmışam sanki,  
 Sanki başımdakı havanın  
 ton-ton çəkisi var,  
 məni hey sixar, sixar...  
 Təki  
 hava məni elə sixsin ki,  
 birdən-birə  
 girim yerə,  
 Ruhum uşsun onun yanına,

yetişim haqq divanına,  
Ərz edim:  
Anlaya bilmirəm hələ də  
bu nə işdi?  
bu nə gedişdi?  
Yenicə doğulan  
körpə nəvəsinini görməmişdi...

10.05.2001

### 13-cü gün

#### **QƏZƏL**

Oluram qəti əmin fikr eləyib hər qədəri:  
Sevə bilməz məni bir kimsə o dilbər qədəri.  
Söyləyərdim ona “ey yar, çox olsun ömrün,  
Bürüyən bağçamızı lalə-sənubər qədəri”.  
Çox təəssüf ki, əlimdən o gülü aldı fələk,  
Dərdimi saysa münəccim - olar ülkər qədəri.  
Belə eylərsə davam, uçmalıdır bir neçə ev -  
Gözlərimdən yaş axıbdır yero Tərtər qədəri.  
Ya İmam Mehdi, yetiş dadə ki, qəm, qüssə, kədər,  
Yığışıb üstümə gəlməkdədi kafər qədəri.  
Deməsinlər mənə “Şahin, yarı az mədh clo”, yox,  
Ona söz yazmalıyam mən neçə dəftər qədəri.

11.05.2001

### 14-cü gün

#### **QƏZƏL**

Gözlorim tökməyəcək yaş, daha qan ağlayacaq,  
Üroyim eyləyəcək nalə-fəğan, ağlayacaq.

Baxıram, şəklini mən canlı güman eyləyirəm,  
Acı gerçəkliyə fərziyyə, güman ağlayacaq.

Buludun ağlamağı heç də təəccüblü deyil,  
Bağda meh, bağçada şəh, dağda duman ağlayacaq.

Var imiş faciəli günləri bu bədbəxtin,  
Ciracaq köynəyi əynində, yaman ağlayacaq.

Gəzəcək gözləri Leylasını Məcnun sağı,  
Tapmayıb sevgilisindən o nişan ağlayacaq.

Fələyin qəm kamanından yağacaq qüssə oxu,  
Cana dərd oxları batdıqca kaman ağlayacaq.

Arxayınlıqdı, yanındaydı yarı, indi isə  
Qoca Şahin gecə-gündüz nigaran ağlayacaq.

12.05.2001

## QƏZƏL

Bu torpaq qarə torpaqdır, bitən al lalə var üstdə,  
Çökən şəbnəmmidir, ya göz yaşımıdır laləzar üstdə?

Məni mərsiyyə şeri yazmağa vadar edir dərdim,  
Qabar var barmaq üstündə, qələm vardır qabar üstdə.

Evim bərbad olubdur sən gedən gündən, görürələr ki,  
Fəqir bir dərviş əyləşmiş uçulmuş bir divar üstdə.

Dəmadəm eylərəm hər gün təmənna ibni-Mülçəmdən  
Ki, qan çıxsın damarımdan, qaralsın zülfüqar üstdə.

Bu aləm sirli aləmdir, bu dünya gizli dünyadır,  
Bilən yoxdur nə var altda, bilən yoxdur nə var üstdə.

Çinar üstdə göyərçin var, uçub qonmuş təlaş ilə,  
O, bəlkə ruhidir yarın oturmuşdur çinar üstdə.

Fəlakət basdı çıynindən və qəddi-qaməti sindi,  
Yarı görmək dilər Şahin, əyilmişdir məzar üstdə.

13.05.2001

## SON MƏNZİL

Yollandıq sənin  
son mənzilinə  
Və həmin mənzilə  
düşdü güzərin.  
O mənzil  
nə Goyçayda oldu,  
nə Qubada,  
Biləcəridə qazıldı məzarın,  
Vətən torpağıdır bu da.  
Qəbirqazan  
səliqə-sahmanla  
hazırlamışdı sənin son otağını,  
Bir azdan örtəcəkdi  
qəbrin qapağını,  
qalacaqdın orada  
o məskənin sahibi tək,  
yorğanın kəfən,  
kəfənin döşək.  
Düşdüm qəbrinə,  
sənlə mən tək qaldıq,  
örtük tutuldu məzarın üstünə,  
son dəfə

söhbət etdim səninlə,  
Mən danışdım,  
sən asdın qulaq,  
Söhbətimizi kimsə eşitmədi,  
“nə dil bildi, nə dodaq”.  
Sənə dedim ki,  
qırxın çıxanacaq  
canımdan qırx şer çıxacaq,  
qırxından sonrakı gün  
təkcə gələcəyəm ziyarətinə,  
oxuyacağam  
şerlərinin qırxını da sənə.  
Son mənzilində  
son dəfə  
söhbət etdim səninlə...  
Yuxarıda adamlar,  
aşağıda mən və sən,  
Mən tər içindəydim,  
Sən kəfən.

14.05.2001

» 24 «

17-ci gün

## QƏZƏL

Mən o gündən ki, itirdim səni, ey dadi-bidad,  
Xəzələ döndü ömür gülşəni, ey dadi-bidad.

Qismətim ahü fəğan, nalə olur gündüzələr,  
Gecələr qaldırıram şivəni, ey dadi-bidad.

Gözümün yaşı tükənsə, o duman-çən ki qalır,  
Gözlərim cəzb edəcəkdir çəni, ey dadi-bidad.

Sən idin yelkəni, qərq olmada eşqin gəmisi,  
Badə verdin nə üçün yelkəni, ey dadi-bidad?

Zəifəm öylə ki, əsdikdə külək, asimana  
Toz kimi qaldıracaqdır məni, ey dadi-bidad.

Sən ömür məskənini tərk eləyib getmişsən,  
Necədir qəbr evinin məskəni, ey dadi-bidad?

Şahinin sindi beli, yay kimi qatlandı dizi,  
Pis günə qoymada təklik məni, ey dadi-bidad.

15.05.2001

» 25 «

18-ci gün

## BUNDAN SONRA

Bundan sonra  
mən taleyi kəm  
evə tələsməcəyəm,  
çünki sən yoxsan.

Bundan sonra  
biləcəyəm hesabımı,  
döyməyəcəyəm qapımı  
taq-taraq,  
döysəm də açılmayacaq,  
çünki sən yoxsan.

Bundan sonra  
öz-özümdən diləyəcəyəm köməyimi,  
Şahanəm Şamaxıdadır,  
Ülviiyəm bişirməsə  
özüm bişirəcəyəm xörəyimi,  
çünki sən yoxsan.

Bundan sonra  
işim başımdan aşacaq,  
qazanda xörəyim soyuyacaq,  
çaydanda çayım daşacaq,  
çünki sən yoxsan.

Bundan sonra

nə qədər ki sağlam,  
hər təzə yazdığınış şeri  
daşa, divara oxuyacağam,  
çünki sən yoxsan,  
çünki sən yoxsan...

16.05.2001

19-cu gün

## QƏZƏL

Getdi yarım, demərəm qoy gələ, ey kaş, əvəzi,  
Sirrimi kim biləcək bir də o sirdəş əvəzi?

Bazara getməliyəm tez başımı satmaqçın,  
Bir ölüm almaliyam mən orada baş əvəzi.

Ey fələk, sən mənə yaqt, mənə zər verməmisən,  
Bircə yarım var idi bir neçə daş-qaş əvəzi.

Əlini saxla, dayan, başıma daş atma daha,  
Dağ tökülsün, qaya uçsun başıma daş əvəzi.

Ürəyim ney tək edir nalə, gözümdən üzümə  
Qara qan axmalıdır indi bəyaz yaş əvəzi.

Şahina, taleyimin güzgüsü tək sindi qələm,  
Qələmi kim yonacaqdır o qələmqaş əvəzi?

17.05.2001

20-ci gün

## TİKAN BİTƏCƏKDİR GÜL ƏVƏZİNƏ

Bu qaranlıq günüm, bu qara baxtım,  
Taqətsiz qalmışam bir bihuş kimi.  
Necə şahinəm ki, səni buraxdım,  
Çırpinib əlimdən çıxdın quş kimi.

Fələk daş atacaq başıma mənim,  
Hələ üzərimə nələr yağacaq.  
Baxmayıb gözdəki yaşına mənim,  
İnsaf buludundan kədər yağacaq.

Gözü ürəyimin qan ağlayacaq,  
Daha xoş günlündən əsər görünməz.  
Əlim təsbeh deyil, qüssə sayacaq,  
Canımda əzəlki təpər görünməz.

Daha mənim ömrüm gedibdir yelə,  
Daha fərəh hissi məndən qaçaqdır.  
Vüsal qapıları bu gündən belə  
Üzümə büsbütün qapanacaqdır.

Tufanlar əsəcək könül başında,  
Göz yaşı axacaq sel əvəzinə.  
Ömür ağacının hər budağında  
Tikan bitəcəkdir gül əvəzinə.

18.05.2001

21-ci gün

## CAVABLANMAYACAQ SUALLAR

Neçin getdin?

Ağ vüsaldan  
üstün tutdun  
qara fəraig...

Neçin getdin?

Getmək istəmirdin axı,  
Neçin getdin?

Ağır aylar,  
Çətin illər  
geridə qalmışdı,  
tez-tez önumüzə çıxan müşküllər  
geridə qalmışdı,  
Acılar, qəhərlər  
geridə qalmışdı,  
Yad ölkələrə səfərlər  
geridə qalmışdı...

Qızlarına baxıb sevinərdin,  
neçin getdin axı?

Kürəkənlərinlə öyünərdin,  
neçin getdin axı?

Ürəyin  
nəvələrinlə döyünərdi,

neçin getdin axı?  
 Əlli səkkiz yaşındaydın,  
 tez deyildimi?  
 İki ildən çoxdu ki,  
 Həyatla ölüm savaşındaydın,  
 tez deyildimi?  
 Söz yox ki,  
 cavaklığımız geridə qalmışdı,  
 tez deyildimi?  
 Həmişə  
 nədənsə  
 qocalmağını arzuladığın  
 Şahinin qocalmışdı,  
 tez deyildimi?  
 Vüsaldan üstün tutdun fərağı...  
 Mən qocanı tək qoyub  
 neçin getdin axı?

19.05.2001

22-ci gün

**SÜRUD**

Yarımı yadə salıb şamü səhər ah edirəm,  
 Görəsən köksüm içində nə qədər ah qalıb?  
 Kodorimdən neçə min aləmi agah edirəm,  
 Görəsən köksüm içində nə qədər ah qalıb?

Yar uzaq oldu ki, ahim uzaq olmur məndən,  
 Deyirəm bəlkə günahim uzaq olmur məndən?  
 Bəlkə ahimdi pənahim, uzaq olmur məndən,  
 Görəsən köksüm içində nə qədər ah qalıb?

Sayını bilməyə çox cəhd elədim hərgahi,  
 Olmadı amma müyəssər bu mənə vallahi,  
 Bir mühasib baba vardırmı ki, saysın ahi?  
 Görəsən köksüm içində nə qədər ah qalıb?

Saxlaya bilməyirəm, gah dayanır, gah çıxır,  
 Köksümün həcmi böyükmiş necə, eyvah, çıxır,  
 Məni tərk eyləyibən gör nə qədər ah çıxır,  
 Görəsən köksüm içində nə qədər ah qalıb?

Gah rahət eləyib ah, üzür gah məni,  
İmtahanmı eləyir həzrəti-Allah məni?  
Deyəsən qəbr evinə yollayacaq ah məni,  
Görəsən köksüm içində nə qədər ah qalıb?

Özüm öz xislətim ilən bacara bilməyirəm,  
Sanki ahdan savayı dərdə çara bilməyirəm,  
Nə qədər ah çıxıbdır kənara bilməyirəm,  
Görəsən köksüm içində nə qədər ah qalıb?

Şahinəm, yar güvənc idi, güvəncim yoxdur,  
Gövhərim getdi əlimdən, daha incim yoxdur,  
Köksüm içərə azacıq, zərrə sevincim yoxdur,  
Görəsən köksüm içində nə qədər ah qalıb?

20.05.2001

23-cü gün

**QƏZƏL**

Aşıqin sevgi bağı gör nə təhər təkləndi,  
Daha yox təmtəraqı, gör nə təhər təkləndi.

Yatağı buz kimidir, qızdırı bilmir canını,  
İki aşiq yatağı gör nə təhər təkləndi.

Neçə gündür neçə dostu onu yad eyləməyir,  
Çəkilib dəst ayağı, gör nə təhər təkləndi.

Titrədərdi bu qəzəlxan çoxunu, indi isə  
Titrəyir dil-dodağı, gör nə təhər təkləndi.

Şerinin şöləsi çox səmtə yayılmaqdaydı,  
Daha sönmüş çirağı, gör nə təhər təkləndi.

Quruyub ömr ağacı çırpılacaq torpağə,  
Yixılıbdır dayağı, gör nə təhər təkləndi.

Qeyri dilbər tuta bilməz yerini, ey dilbər,  
Şahinin qəlb otağı gör nə təhər təkləndi.

21.05.2001

24-cü gün

## KARVAN GEDİBSƏ DƏ, ZƏNG SƏSİ QALIB...

İnsaflı olsaydı fələk nə vardı,  
Fənalıq kədəri qonmazdı üzə...  
Əlini əlimdən çəkib qopardı,  
Cismini yolladı gedər-gəlməzə.

Xəyalın başında, adın dilində,  
Bu kəsin quruca nəfəsi qalıb.  
Gedib qərar tutdun son mənzilində,  
Karvan gedibsə də, zəng səsi qalıb...

Səbr ipim çəkilib yenə tarıma,  
Canım zəifləyir mənim get-gedə.  
Sən gedən dünyadan qulaqlarına  
Çağırış sədası eşidilmədə.

Dərya içindəyəm sıniq qayıq tək,  
Ümidim də yoxdur sahilim olsun.  
Qüssəmi, qəmimi deməkçin gərək,  
Bir dilim olmasın, min dilim olsun.

Sakitlik qalmayıb daha canımda,  
Aram olmayıram, nə gündəyəm mən...  
Səhər mehi kimi gah eyvanımda,  
Gah da ki qəbrinin üstündəyəm mən.

22.05.2001

25-ci gün

## SƏNDƏN SONRA

Sanki havanın tozu çoxalıb  
dolub otaqlarına...  
Yoxsan ki,  
əsəbim çəkilib tarıma...  
Yoxsan ki,  
sevincə yadam,  
(Ey səbirsiz,  
hövsələsiz adam,  
hünərin varsa  
əsəbi hövsələdən ayır),  
Külək açıb pəncərələri,  
pərdələr  
arsız-arsız oynayır...  
Paltar-palazı güvə yeyir...  
Saatlarımızın biri yatıb,  
biri işləyir...  
Axşam vaxtı  
qara basır mən qarabaxtı...  
Evimiddən fərəh qaçıb,  
eyş ötüşüb...  
Göy köynəyimin düyməsi düşüb...  
Şalvarımın dizləri torbalanıb...  
Neçə dəfə əlim yanıb...  
Başmaqların geyilmir daha...

Deyəni eşitmirsən deyə  
sənə şer deyilmir daha...  
And olsun Allaha,  
Yanımda olmasan da,  
xatirimdə ömürlük yaşarsan.  
Daha sənə “yoxsan” deməyəcəyəm,  
bu dünyada yoxsansa,  
o dünyada ki varsan!

23.05.2001

26-ci gün

## ÖMÜRLÜK

(Qoşma)

Daha dincliyimi bitirmişəm mən,  
Həzzim, rahatlığım bitdi ömürlük.  
Səadət iziyə gedirmişəm mən,  
Səadət əlimdən getdi ömürlük.

Qalan günlərimin varmı bəyazı?  
İstini qeyb edib tapdım ayazı.  
Bu alın yazısı, bu müdhiş yazı  
Ömrümdə qapqara xətdi ömürlük.

Mənəm aşıqlərin safı, düzgünü,  
Tənhalıq üzgünü, təklik üzgünü...  
Ey Şahin, neynirəm bu ömür-günü,  
Ömür-gün yoldaşım itdi ömürlük.

24.05.2001

27-ci gün

## ...ŞƏHİR QƏZƏL

Neçə gündür ki, təkəm, yar ilə söhbət düşməz,  
Çünki yoxdur o daha, söhbətə fırsat düşməz.

Gedəcək cənnətə imanlı müsəlman, ey yar,  
Arızı eyləsə də kafərə cənnət düşməz.

Lügətimdən silibən atmışam “işrət” sözünü,  
Yas tutan kimsəyə, əlbəttə ki, işrət düşməz.

Namə inşa eləyib göndərirəm gündə sənə,  
Belə həm olmalıdır, boynuma minnət düşməz.

Göz yaşınlan yazırıam, amma mürəkkəblə deyil,  
Bu səbəbdən də mənim məktubuma xətt düşməz.  
Dizimin qüvvəti yoxdur, gözümün nuri daha,  
Dərvishəm, yoxsa mənə bir də səyahət düşməz?

Yarımın yanına göndər məni, ey Allahım,  
Şahin ölmək diləyir, ölsə qiyamət düşməz.

25.05.2001

28-ci gün

## SIĞAL GÖZLƏYİRDİM ŞİLLƏ GÖRÜNDÜ...

Görürdüm özümdə dözüm həmişə,  
Elə də dözümlü deyilmişəm mən.

Daha tabım yoxdur bu nəhs gərdişə,  
Məcnun söyüdü tək əyilmışəm mən.

Bu il xəzan oldu baharım mənim,  
Gülün əvəzinə gullə göründü.

Məni tərk elədi nigarım mənim,  
Şıgal gözləyirdim şillə göründü.

Taleyim bağında tikan bitirib,  
Canım hədəf oldu müsibətlərə.  
Mən ata itirib, ana itirib,  
İndi yetim oldum üçüncü kərə.

Fələk rəva bildi neçin bu dərdi,  
Yıxılıbdır evim, uçubdur damım.  
Həmişə fərəhlə günüm gələrdi,  
İndi fəryad ilə bitir axşamım.

Daha sevincimə nöqtə qoyuldu,  
Nəşə qığılçımı söndü gözümdə.  
Üzümün təbəssüm çiçəyi soldu,  
Saqqal becərirəm indi üzümdə.

26.05.2001

29-cu gün

## QEZƏL

Köksüm üstə fələyin qəm bıçağı dağ çəkir,  
Təkliyin əlləri varmış, mənə caynaq çəkir.

Ağ günüm var idi, bir zərrə qaranlıq yoxdu,  
Qara gün gözlərimə indi isə ağ çəkir.

Qeybdən bir səs eşitdim, “nə əsirsən böylə,  
Hələ bu çərxi-fələk çərxini yumşaq çəkir”.

Qeyb edəndən səni hey cin görünür gözlərimə,  
Üzümü cirmaq üçün hər gecə dirnaq çəkir.

Qurulub dar ağacım sən yox olandan sonra,  
Boynuma, kəndirimə cəllad isə yağ çəkir.

Kimi gülzarə tərəf getdi, kimi səhrayə,  
Birini dağ çəkir, başqasını bağ çəkir.

Səni son dəfə məzar içrə görəndən sonra  
Qaragün Şahinisə qapqara torpaq çəkir.

27.05.2001

## QITƏ

Bağlayan ömrünü ey mənlə, qırılmış o bağın,  
Bağiban çox görəsi oldu gülüstanə səni.

Ey gözəlliklərə vurğun, bizi tərk eyləmisən,  
Bir daha görməyəcək lalə səni, nanə səni.

Xatırə gəlmədə, getdik neçə yol Türkiyəyə,  
Əfqanıstanə apardım, həmi İranə səni.

Kerbəla olmadı qismət sənə, söz vermişdim  
Ki, bu il mən yetirim şövqlə o imkanə səni.

İncidibsən məni, hey səsləyirəm gəlmirsən,  
Axı mən görməmiş idim mənə biganə səni.

Neçə gündür unudubsan o səmimanəliyi,  
Görmüşəm mən axı hər ləhzə səmimanə səni.

Özü vermişdi cəhanə özü həm aldı geri,  
Yaradan verməyəcək bir də bu dövranə səni.

Sənə mərd ismi verilmiş, mənəsə mərdanə,  
Arayıb görməyəcək bir də bu mərdanə səni.

Gəzəcək gözləri Ülviyənin əlbət həmişə,  
Axtarıb tapmayacaq bir daha Şahanə səni.

28.05.2001

## SÜRUD

Dərd axır qəm buludundan üzümə, fikr edirəm  
Yardən başqa bir adəm məni şənləndirməz.  
Yar oləndən gecə-gündüz adını zikr edirəm,  
Yardən başqa bir adəm məni şənləndirməz.

Elə ki etdi məni zar o vəfadər öldü,  
Bu qoca şairə gülzaru çəmənzar öldü...  
Məni bayquş sayağı tək qoyuban yar öldü,  
Yardən başqa bir adəm məni şənləndirməz.

Mənə izah eləsinlər ki, çəmənlik nə demək,  
Ya qızılıgül nə demək, lalə-süssənlik nə demək...  
Bilmərəm mən daha gülzardə şənlik nə demək,  
Yardən başqa bir adəm məni şənləndirməz.

Zülfü andırmada sünbül, məni qəmləndirdi,  
Çölə qov bülbülü, bülbül məni qəmləndirdi,  
Bağiban, bağla bağlı, gül məni qəmləndirdi,  
Yardən başqa bir adəm məni şənləndirməz.

Qəbri üstdə qalayıb köksümə qəm yiğnağımı,  
Qucuram gündə onun baş daşını, torpağımı,  
Bu təhər zənn eləmirdim axı hicran dağını,  
Yardən başqa bir adəm məni şənləndirməz.

Çox yatan xilqəti ahim ki oyandırmaqda,  
Şənliyi qeyb eləyib həzzi dayandırmaqda,  
Göz yaşım qarə daşı rəngə boyandırmaqda,  
Yardən başqa bir adəm məni şənləndirməz.

Bu sevən təntənələrdən elə ikrah edəcək,  
Sanıram daima şivən qoparıb ah edəcək,  
Şahini şadiman etsə fəqət Allah edəcək,  
Yardən başqa bir adəm məni şənləndirməz.

29.05.2001

12-ci gün

## QƏZƏL

Orz edə bilməyəcəkdir daha dil yarə “Salam”,  
Gedibən çatmayacaq sevgili dildarə salam.

Salam ey dar ağacı, şairi qaldır yuxarı,  
Kəndiri yağlayaraq söyləyirəm darə: Salam.

Mən ki illər boyu nikbin yaşayan insandım,  
Əhdə “alqış” demişəm daima, ilqarə “salam”.

İndi ən bədbin olan bəndəsiyəm dövranın,  
Nə saha dil deyəcəkdir, nə də sərdarə “salam”.

Rəngi vardır salamın, sanki bütün dünyaya  
İltifat eyləməyib ağ - deyirəm qarə salam.

Niyyətimvardı yonum heykəlini Şahdağda,  
Şirinim, verməyəcəksən daha memarə salam.

Torpaq altında gedibsən əbədi bir yuxuya,  
Torpaq üstündə bitən gülərə, otlarə salam.

“Şahinim tapmadı çarə” deyə küsdün getdin,  
Gələrəm yanına şövq ilə, a biçarə, salam!

30.05.2001

## EY QARA RƏNGİ SEVMƏYƏN!

Vədələşmişdik dünəndən,  
Gəldik məzarının ziyarətinə  
qızın Ülviyyə,  
nəvən Sevda  
və mən.

İsti idi,  
hava yanırıdı sanki.

Cisinin üstə  
qalaqlanan torpağı görcək  
bizim də

bağrımızın başı yandı,  
gözlərimizin yaşı yandı,  
məzarına

mirvari damçılandı,  
çünki qara olmur mirvari,

çünki sən  
sevmirdin qara rəngi...

Ey qara rəngi sevməyən,  
bəs hicran qara,  
fəraq qara deyilmi?

Uyuduğun  
torpaq qara deyilmi?  
Bundan belə həyatım  
sənsiz qara deyilmi?  
Gecə onsuz da qaradır,  
gündüz qara deyilmi?  
Bundan belə  
gecə düşəndə  
yandırmayacağam çıraqı,  
qaranlıq qoy qara qalsın,  
qarani sevmirdin axı...  
Bundan belə  
görən olmayıcaq daha  
mənim parlaq günümü,  
Qarani sevməyə-sevməyə  
qaraltdın ağ günümü,  
Pərişan etdin halımı.  
Mənsə  
Sən sevinəsən deyə  
Qara rəngi sevmədiyinçin  
Hələ gəncliyimdə ağartmışdım  
qapqara saç-saqqalımı...

31.06.2001

**QƏZƏL**

Gəldi qış fəslə, baharım yoxdur,  
Nərgizim soldu, çinarım yoxdur.

Bir də səslənməyəcəkdir nəgməm,  
Mizrabım sindi və tarım yoxdur.

Qapısında daha şənlik bağının  
Var qifil, amma açarım yoxdur.

Məni sən öylə pərişan elədin,  
Hövsələm, səbrü qərarım yoxdur.

Ölüyəm, amma nə olsun ki bu gün  
Torpaq altında məzarım yoxdur.

Əcələ yalvarıram tez gəlsin,  
Daha bir zərrə vüqarım yoxdur.

Bir bədəndə neçə min dərdim var,  
Şahina, getdi o yarım, yoxdur.

1.06.2001

**ŞAHİN BAXIŞLARIM ARDINCA BAXIR**

Daha iztirabım, dərd-ələmlərim  
Yerləşmir dəftərə, sıqmır kitaba.  
Acı kədərlərim, ağu qəmlərim  
Təsbeh dənəsi tək düzülüb sapa.

Həzin layla çalışır qəlbimin simi,  
Ürək - bəstələyir, könül - bəsləyir.  
Hərdən unuduram sənsizliyimi,  
Dilim “çay süz” deyib səni səsləyir.

Bu dünya mənimçin bir əfsanədi,  
Daha iqbalımı daşa vurmuşam.  
Mən bir də bilmərəm məhəbbət nədi,  
Məhəbbət dərsimi başa vurmuşam.

Özünlə apardın sevda dünyamı,  
Dünyam sənlə getdi, dünyasızam mən.  
Qar kimi əridi ömrümün şamı,  
Düşdün yer altına yerin üstündən.

Daha eşq qəlbimdə eləməz səda,  
Gözüm çıçayı də tikan sanacaq.  
Əlim eşq gülünə açılmasa da,  
Ayağım həmişə tikanlanacaq.

Ürəyim kimsənin eşqinə yanmaz,  
Sevda qapısını qapamışan sən.  
Amma “gəl” deməkdən dilim usanmaz,  
Amma, nə faydası, uçdun əlimdən.

Özün də tək qaldın məni tək qoyub,  
Şahin baxışlarım ardınca baxır.  
Sənin göz yaşların daha quruyub,  
Mənim göz yaşlarım hələ ki axır...

2.06.2001

16-ci gün

## QƏZƏL

Dağılıb getdi qəmin, sən qəmi tərk eyləmisən,  
Çünki, qəm mülkü olan aləmi tərk eyləmisən.  
Gözümü nəmlı edibsən gözü ey nəmlı olan,  
Tərk edib nəm səni, ya sən nəmi tərk eyləmisən?  
Əfqanistan və İran içrə izin qalmışdır,  
İndi qoydun bizi tək, ölkəmi tərk eyləmisən.  
Göyçaya dəyməyəcəkdir qədəmin, həm də mənim,  
“Quba” ismində olan qibləmi tərk eyləmisən.  
Mənə məhrəm sən idin ey məni xoşbəxt eləyən,  
Sənə məhrəm mən idim, məhrəmi tərk eyləmisən.  
Musiqi səsləri varmı o biri dünyadə?  
Sən bu dünyadə “Şur”u, “Dilqəm”i tərk eyləmisən.  
Orda Zəmzəm suyunun zülməsi vardırmı?  
Burda Qəçrəş suyu tək Zəmzəmi tərk eyləmisən.  
Sözlərimdə azacıq varsa küfr, ey Həvvə,  
Demərəm bir də sənə Adəmi tərk eyləmisən.  
Sən ki qəlbimdə yaşarsan bu səbəbdən də məni  
Həmi tərk etməmisənsə, həmi tərk eyləmisən.  
Sənə həmdəm daha yoxdur, mənə həm həmdəm yox,  
Niyə Şahin kimi bir həmdəmi tərk eyləmisən?

3.06.2001

### MƏLƏKLƏR NƏ DEDİ SƏNƏ?

Qəbrin üstdə küləklər var,

Küləklər nə dedi sənə?

Torpağında böcəklər var,

Böcəklər nə dedi sənə?

Qəm qamışdı, tütəklədi,

Gedişin məni təklədi...

Məzar nə tez çıçəklədi,

Çıçəklər nə dedi sənə?

Vüsal ömrü... hicran ömrü...

Fərəh ömrü... fəğan ömrü...

Ələklənir insan ömrü,

Ələklər nə dedi sənə?

Nə mey qaldı, nə cam qaldı,

Nə pərvanə, nə şam qaldı,

Diləklərin nakam qaldı,

Diləklər nə dedi sənə?

Ruhun yerdən gedən oldu,

Səma ona vətən oldu,

Libasın bez kəfən oldu,

İpəklər nə dedi sənə?

Bu dünya ağ, qara tüstü,

Təzək - altı, bəzək - üstü...

Yatağın daş-kəsək üstü,

Döşəklər nə dedi sənə?

Hər kəs, deyil axı bu sərr,

Əcəl meyi içəcəkdir.

Şahin haçan köçəcəkdir,

Mələklər nə dedi sənə?

4.06.2001

## QƏZƏL

Çıxıb getdin əzab ilə yanıb pərvanə-pərvanə,  
Fərər etdin baxıb loğimanlara biganə-biganə.

Məqamın bərqərar olsun behişt içrə sənin, çünki  
Ömür sürdün bu dünyadə hər an mərdanə-mərdanə.

Mənəm Məcnuni dövranın, fəqət yoxsan sən, ey Leyli,  
Gözüm qəbrində qalmışdır bu gün divanə-divanə.

Sözüm dalğın, özüm məhzun, üzüm solğun, gözüm çeşmə,  
İnan, aləm görünməkdə mənə qəmxanə, qəmxanə.

Yadımdan çıxmayıb bir dəm şirin söhbət ki eylərdin,  
Səpərdin üstümə sözlər mənim dürdanə-dürdanə.

Qızım Ülviiyyə insandır, inan, ülviiyyə-ülviyyə,  
Qızım Şahanə sultandır mənə şahanə-şahanə.

Çox ofsanə yazılmışdır sevən kəslərdən, ey Şahin,  
Bizim cşq həm olar bir gün bəyan əfsanə-əfsanə.

5.06.2001

## YER ALTI SOYUQDUR, DONUBSAN YƏQİN...

Dünən şadımandım, bu gün zaram mən,  
Bu günün dünəndən fərqi olubdur.  
Varlıq dənizində yarım üzərkən,  
Həyat gəmisinin qərqi olubdur.

Bitdi ömür yolu, qoydu məni tək,  
Qisməti qəbirdir, payım fəraqdır.  
Mənim ömür yolum bitməyənədək,  
Dərdli şerlərim yazılıacaqdır.

O al vüsal gülüüm daha açılmaz,  
Hicran göyərmədə əvəzindəsə.  
Fələyin qurduğu qəza qaçılmaz,  
İnsafi olmayıb onun heç kəsə.

Əbədi qonağım elədim yası,  
Bir daha sevincim güllənməyəcək.  
Hər qoca kişinin yetim qalması  
Acıdır hər uşaq yetimliyi tək.

Aciyır halına bu qəmli Şahin,  
Qəzadır... bir kömək gəlmir əlindən.  
Yer altı soyuqdur, donubsan yəqin,  
Yer üstdə qar kimi əriyirəm mən.

6.06.2001

40-ci gün

## ÖMÜR KİTABIM

Ömür kitabımin mütaliəsi  
 Məni çəkdi hara, apardı hara -  
 Ömür kitabımin varaqlarının  
 əvvəli ağdı,  
 ortası yaşıldı,  
 axırı qara.

Əvvəli hələlik yaşıllaşmayan  
 və qaralmayan  
 ağ səhifəsi -  
 qayğısız, kədərsiz çağ səhifəsi;  
 Ortası  
 çox yerə səfərlə dolu,  
 uğur ilə dolu, zəfərlə dolu  
 inkişaf yolu;  
 Axırı  
 ömrümün tənha anları,  
 itkili anları, həyəcanları...

Ömür kitabımin səhifələri  
 üç fəslə bölündüb oldu üç para:  
 Əvvəli ağdı,  
 ortası yaşıldı,  
 axırı qara...

7.06.2001

41-ci gün

## QƏBRİMİN İÇİNDƏ AĞLAMAQ ÜÇÜN

Kəbədə şeytana daş atmağım var,  
 Cibimdə pul deyil, daş saxlayıram.  
 Ölüb həyatımı yaşatmağım var,  
 Mən bu niyyət üçün baş saxlayıram.

Ey ilahi varlıq, ey əbədi nur,  
 Rəbbim, mənzilimi cənnətində qur.  
 Altmış ildir ki, ömür qoruyur,  
 Sinn tumarlayıram, yaşı saxlayıram.

Həzzdən çox kədəri pay eləsə də,  
 Ox kimi qəddimi yay eləsə də,  
 Dəmir ürəyimi zay eləsə də,  
 Dərdimi etməyib faş, saxlayıram.

Vüsal gəzirsənsə sən fəraq üçün,  
 Ağla ölü üçün, ağla sağ üçün.  
 Qəbrimin içində ağlamaq üçün  
 Gözümün içində yaşı saxlayıram.

8.06.2001

## QƏZƏL

Çıxıram dağə küləklər gözə görsənmirlər,  
Düşürəm bağə çicəklər gözə görsənmirlər.

Ya mənim gözlərimi pərdə tutubdur, ya da  
Qeyb olublar kəpənəklər, gözə görsənmirlər.

Nə üçün yasəmənin ətrini hiss eyləmirəm?  
Niyə hillər və mixəklər gözə görsənmirlər?

Niyə çöllərdə çobanlar gözümü cəlb eləmir?  
Niyə neylər və tütəklər gözə görsənmirlər?

Hanı ətrafda gözəllik ki, görünməkdəydi,  
Niyə əvvəlki bəzəklər gözə görsənmirlər?

Cənavarlar kimi yadlar daraşib torpağıma,  
Nə üçün bəs dəyənəklər gözə görsənmirlər?

Çox dilək var idi qəlbimdə, göyərməkdəydi,  
Niyə, ey Tanrı, diləklər gözə görsənmirlər?

Yarı görmək diləyən Şahinə göydən birdən  
Gəldi bir səs ki, "Moloklər gözə görsənmirlər".

10.06.2001

## MƏNİM ÜMİDİMİN KÖYNƏYİ YAŞDIR...

Yara istəyənə dərman nə gərək,  
Ölüm istəyənə loğman nə lazım?  
Fəğan edəcəyəm son günümədək,  
Aşkar edəcəyəm, pünhan nə lazım?

Gündüzüm həyəcan, gecəm təlaşdır,  
Tükəndi taqətim, qaldı quru can.  
Mənim ümidimin köynəyi yaşıdır,  
Daha o köynəyi yoxdur qurudan.

Sənin gülüşlərin, təbəssümlərin  
Sevinc bəxş edərdi bizim sevgiyə.  
Bəlkə də gizləndin altında yerin,  
Mən səni pərişan görməyim deyə.

Çiçək əvəzinə, gül əvəzinə  
Üstünə yağmada gözümün yaşı.  
Fəda eləmişdim başımı sənə,  
İndi əvəz edir başı baş daşı.

Aça bilməyirəm qəlbə heç kimə,  
Sən tək duya bilməz məni kimsənə.  
Elə halsızam ki, mənim yerimə  
Qoy yellər danışın halımı sənə.

Daim dinləyirəm könül səsini,  
O səs eşidilir meylimə rəğmən.  
Bağlayıb məhəbbət dərvazəsini,  
Sevda qapısını qapamışam mən.

Sanmayın açıla, bu qapı sına,  
Bir də qəlb evimdə qalanmaz ocaq.  
Gözəllər “aç” desə, eşq qapısına  
“Yox” qılılı vursam, açılmayıacaq!

12.06.2001

47-ci gün

**QƏZƏL**

Ruhinin cilvəsi, ey gül, nəzər istər məndən,  
Cılvəni vəsf eləməksə hünər istər məndən.

Eşqi öyrənmədəyəm tazə nəzərlərlə daha,  
Bixəbərlər gecə-gündüz xəbər istər məndən.

Ağlamaq istəyirəm, amma qəhərlənməyirəm,  
Göz yaşım çıxmayaqdır, qəhər istər məndən.

Dikmişəm asimana mən neçə gündür gözümü,  
Hanı göyqurşağı, yarım kəmər istər məndən.

Mənə gəlsin deyə ilham, gözəlim, gəl yanıma,  
Təbimin tutisi hər gün şəkər istər məndən.

Qoymayıbdır acı hicran ürəyimdən bir əsər,  
Doymayıbdır hələ, indi ciyər istər məndən.

Gözünü yumduğu ləhzə yaramı açdı o yar,  
Dözməyə yoxluğa qüvvət, təpər istər məndən.

Cənnəti görmədəyəm, Şahina, tez-tez yuxuda,  
Deyəsən həzrəti-Allah səfər istər məndən.

14.06.2001

## 49-cu gün

### **QƏZƏL**

Sən ki yoxsan, bu gün aləmdə mənə xoş dəm yox,  
Elə zənn eyləyirəm mən ki bu dəm aləm yox.

Mənə Zəmzəm suyu təklif eləyibdir bir hacı,  
Mənə Qudyal suyu lazımdı bu gün, Zəmzəm yox.

Ey əql sahibi Məcnun, bu dünyadə səni  
Kim dəli bildisə ondan dəli bir sərsəm yox.

Gözümün yaşı ilən doldu ləyənlər evdə,  
Bu səbəbdən də gül üstündə bu gün şəbnəm yox.

Dostlarım var idi hər yerdə, bu saatdə isə  
Nə mənə munis olan var, nə də bir həmdəm yox.

Hamı yatmış, edirəm bayquş ilən söhbət mən,  
Neyləyim ki, mənə məhrəmlik edən adəm yox.

Üzü ağ, alnı açıq olmalısan, ey Şahin,  
Başı düz saxla, papaq olsa da əyri, qəm yox.

16.06.2001

## 51-ci gün

### **QƏZƏL**

Yarəb, məni az qalmış hicrin dağı öldürsün,  
Heç qarə rəvadırmı cumsun ağı öldürsün?

Öldürmişəm hicranı yoxdur buna heç şəkkim,  
Mümkünmü ölü qalxıb bir gün sağı öldürsün?

Torpaqdan olub Adəm, torpaq - əli xəlq etmiş,  
Var qorxu ki bir vədə əl torpağı öldürsün.

Birlik hanı müslimdə, yox şübhə ki, kafər yox,  
Məmmədmusani bir gün Məmmədtağı öldürsün.

“Sağ” ilə “sol”un cəngi... Var chtimalım, bir gün  
“Sağ” qoymaya can “sol”da, “sol” həm “sağ”ı öldürsün.

Mənsə yaxamı çəkdim hər vədə siyasetdən,  
Arif diləməz hətta bir yarpağı öldürsün.

Tərk etdi məni yarım... Axşam çağıdır indi,  
Rəbbim məni lütf etsin axşam çığı öldürsün.

Şahin, nə qədər sağsan yetməzsən axı vəsle,  
Varmı elə qatil ki, sən müştəği öldürsün?

18.06.2001

### SAĞOLLAŞMADAN ÖLƏCƏYƏM...

Dərələr keçmişəm,  
təpələr,  
dağlar aşmışam,  
Sənlə çox sağollaşmışam.  
Bakıdan çıxıb  
başqa şəhərlərə gedərdim,  
sağollaşardım,  
Daxili,  
xarici  
səfərlərə gedərdim,  
sağollaşardım.  
Səni  
bir saatlığa tərk edəndə də  
sağollaşardım,  
Bəzən yuxuya gedəndə də  
sağollaşardım.  
O sağollasmalar  
sağ saxlayırmış bizi,  
O sağollasmalar  
yaşadırmış, göyərdirmiş  
yenidən salamlaşma ümidiımız.  
Amma,  
təkrar-təkrar görüşərik yenidən  
Sən və Mən.

Sağ olmasına,  
mən yanına dönənə qədər

sağ qalmağına  
inam vardı canda,  
sağollaşardım,  
Dalımcı su atsan da,  
atmasan da,  
sağollaşardım...

Bir gün,  
nəhs bir gün  
sağollaşma bitdi,  
Çünki  
o gün ümidim göyərmədi,  
soldu, soldu, səninlə getdi.  
özünlə apardın ümidimi,  
buna görə də  
Səninlə  
sağollaşmayacağam daha,  
Allah qoysa  
salamlaşacağam  
tamarzin kimi.

Ruhun oyaqsa,  
məni eşidirsənsə,  
dinlə:  
Bu dünyada yoxsan deyə,  
Səninlə sağollaşmadan öləcəyəm  
Və  
əbədi salamlaşmaq üçün  
yanına gələcəyəm!..

20.06.2001

## 55-ci gün

### AY HARAY!..

Qadınımdı, getdi tək,  
Əri qaldı, ay haray!  
Əldən uçdu kəpənək,  
Zəri qaldı ay haray!

Kül oldu közü yoxdur,  
Əksi var, sözü yoxdur.  
Yerində özü yoxdur,  
Yeri qaldı, ay haray!

Anıb qəbiri getdi,  
Arzusu diri getdi,  
Sevənin biri getdi,  
Biri qaldı, ay haray!

Qoymadı məhəl mənə,  
Uzatmadı əl mənə,  
Çatmadı əcəl mənə,  
Geri qaldı, ay haray!

Şüası yox günə bax,  
Oldusa da sinədağ,  
Vəfasız Şahinə bax,  
Diri qaldı, ay haray!

22.06.2001

## 56-ci gün

### İKİ BAYATI

Həzzi bitirdi Şahin,  
Cüt deyil, birdi Şahin.  
Yalqızlığı taparaq  
Yarı itirdi Şahin.

Ələkdən,  
Keçirmeyir ələk dən.  
Fələk belə zülm etsə,  
Keçəcəyəm ələkdən.

## 58-ci gün

### TABUT OLDU MƏNİM SİNƏM...

(Gərəyli)

O təbibdə qayçı, bıçaq,  
Bu loğman zəli gəzdirir.  
Bu gedən ağıllıya bax  
Yanında dəli gəzdirir.

Sirri saxlayan dil imiş,  
Sırdaş işi müşkil imiş,  
Suyun həmrəhi gil imiş,  
Suya bax, gili gəzdirir.

Ürək öldü... Gözümdə qəm...  
Ölü güldü: - Mən səninəm!  
Tabut oldu mənim sinəm,  
İçində ölü gəzdirir.

25.06.2001

### ÜÇ BAYATI

Sanmayın nahaqdadır,  
Taleyimiz haqdadır.  
Yar uçdu asimana,  
Şahinsə torpaqdadır.

Aşiqin gözü qəmli,  
Torpağın üzü nəmli.  
Dünya beşgünlük imiş,  
Dördü onun ələmli.

Göz aradı yasəmən,  
Haradadı yasəmən?  
Baharım qısa döndü,  
Çünki batdim yasə mən.

28.06.2001

### QEZƏL-TƏZMİN

“Ayineyi-ruyində çün oldu kədər peyda,  
Vəhm eyləginən, oldu ahimdə əsər peyda”. \*

Torpağə verib təhvil döndümsə də, ey dilbər,  
Qəbrində gözüm qaldı, ardınca nəzər peyda.

Artıq başa düşdüm ki, şirinliyi ömrün yox,  
Qəti əmin oldum mən bal içrə zəhər peyda.

Sən qəbrə gedən gündən dolmuş canıma qüssə,  
Sən qəbrə gedən dəmdən qəlbimdə qəhər peyda.

Ahim sənə yetmirsə naləm barı qoy çatsın,  
Ahimdə nələr məlum, naləmdə nələr peyda.

Torpağə qarışsan da, gözlə, gəlmiş gerçək,  
Mən növbədəyəm artıq, yol bəlli, səfər peyda.

Gəldik, yaşadıq, getdik, ey gəldigədər insan,  
Xeyr içrə ziyan hasil, faydadə zərər peyda.

Bağbanı izn versə Şahin də gələr dərhal,  
Yarım, arada indi, əlbəttə, çəpər peyda.

30.06.2001

\* Beyt Mirzə Ibrahim Səbahındır (XIX əsr)

## 65-ci gün

### QITƏ

Ey məzar içrə yatan yar, elə zənn eyləyirəm,  
Yönü dərdin, kədərin tək mənədir vallahi.

Qızlarım qədrimi bilməkdədi əvvəlki təki,  
Ehtiyacım sənədir, tək sənədir vallahi.

Diləyimdir sən olan yerdə tutam öz yerimi,  
Bu cahan sanki mənə məngənədir vallahi.

2.07.2001

## 67-ci gün

### QƏZƏL

Elə ki, görməyəcəkdir gülü bundan sonra,  
Bülbülün lal olacaqdır dili bundan sonra.

Ey fələk, sən ki ürək mülkümü bərbad elədin,  
Ürəyin yoxdu demək mənzili bundan sonra.

Daha saf olmayıacaq bir də ümid dəryası,  
Yığacaq sahilə dərya gili bundan sonra.

Bir gedərgəlməz olan məskənə getmiş sevgim,  
Geriyə dönəməyəcək sevgili bundan sonra.

Mənə bayram daha yoxdur, mənə matəm vardır,  
Olmaram təntənənin maili bundan sonra.

Gözlərim seyr eləmək istəməyir gülzarı,  
Yeridin gözlərimə tez mili bundan sonra.

Qəm səpib qüssə əkibdir deyə Şahin Fazıl,  
Qəlbinin dərd olacaq hasili bundan sonra.

4.07.2001

## 69-cu gün

### QƏZƏL

Məndən elə ki sevgili canan aralandı,  
Cismim paralandı, elə bil can aralandı.

Əfv eyləmək olmaz, bilirəm, var isə nöqsan,  
Bir zərrə məgər gördümü nöqsan, aralandı.

Sultani camalın o idi, mərifətin mən,  
Sultanə hayan olmadı sultan, aralandı.

Həmdərd idi, hər dərdimi guya çəkəcəkdi,  
Biçarə görüb xəstəni loğman aralandı.

Kafərlərin əlbirliyi, dilbirliyi məlum,  
İncitdi müsəlmani müsəlman, aralandı.

Meydanını vəslin dağıdır toppuzu hicrin,  
Toppuz elə bərk dəydi ki, meydan aralandı.

Gül kimsəni zar etmədi, hər bülbülə baxdı,  
Gülzardə görcək bunu bağban aralandı.

Mən xəlqi qəzəl yazmağı təlqin elədikdə  
Tərk etdi qəzəlxanı qəzəlxan aralandı.

Qartal uçuşu bir çoxuna olmadı qismət,  
Pərvazımı görçək neçə nadan aralındı.

Birləşdi kədər dərd ilə, Şahin, bizə gəldi,  
Məndən cə ki sevgili canan aralındı.

71-ci gün

6.07.2001

### QƏZƏL

Ömürlük intizarım var, həyatım indi zar onsuz,  
Əlimdən almasın kimsə, mənimdir intizar onsuz.

Əsər yoxdur, əlamət yox əzəlki bəxtəvərlikdən,  
Qürurum qeybə çıxmışdır, tükənmişdir vüqar onsuz.

Yaxam tənhalığın cəngində qalmışdır, əlacıım yox,  
Qədərsiz iztirabım var, əzabım çağlayar onsuz.

Nə səbrim var dözüm dərdə, nə dözməkçin qərarım var,  
Səbrsizdir səbr, yarəb, qərarsızdır qərar onsuz.

Mənim bədbinliyimdən olmasın bədbin bu gün dostlar,  
Büsətə, şənliyə, həzzə yoxumdur ixtiyar onsuz.

Meyindən içmərəm bir də, sözümdən incimə, saqi,  
Əlimdə badə yoxdursa, dilimdə nalə var onsuz.

Sönübdür ay da, ulduz da, batıbdır sanki gün göydə,  
Ağarmış saqqalım, Şahin, qaralmış ruzigar onsuz.

8.07.2001

74-cü gün

### QƏZƏL

*Tamridanın məzari önündə*

Görmürəm mən neçə andır səni, ey yar, görün,  
An nə miqdar görünə bilsə o miqdar görün.

İnsan öldükdə görünməz, o görünmək əməli,  
Gələcək görsənişə qoy ola meyar, görün.

Demirəm indi görün, amma ümidvar eylə,  
İynənin lap ucu boyda gər ümid var görün.

Xeyli əsrarı Xudavəndimizin gizli qalıb,  
Bilirəm, yerdə də var, göydə də əsrar, görün.

Nə gülüstan həvəsim var, nə də gülşən şövqüm,  
Məni sənsiz çəkə bilmir nə də gülzar, görün.

Görmüşəm mən sənin illər boyu sağlam gününü,  
Eybi yox, gözlərimə sən cə bimar görün.

Şahinə bəlli: Mələklər gözə görsənməz olur,  
Gözə görsənməməyi eyləyib inkar, görün.

11.07.2001

## QƏZƏL

Qəmimi, dərdimi başdan çıxara bilməyirəm,  
Qəlbimi qüssə-təlaşdan çıxara bilməyirəm.

Geydirən var qəzələ əcnəbi cindir paltar,  
Qəzəli mənsə qumaşdan çıxara bilməyirəm.

Istilah uydurulub saxta - Qulaq qafiyəsi...  
“Qaş”ı “daş”dan, “daş”ı “qaş”dan çıxara bilməyirəm.

Şəmə pərvanə yanır, amma çıxarmır səsini,  
Səsimi mənsə yavaşdan çıxara bilməyirəm.

Gözlərim göz yaşı dəryaçəsinə oldu girinc,  
Onları mən hələ yaşdan çıxara bilməyirəm.

Sən gedəndən bürüyüb qar kimi saqqal üzümü,  
Üzü, ey yar, təraşdan çıxara bilməyirəm.

Qəm cumur, qüssə cumur üstümə, Allah deyəcək:  
“Şahini dava-dalaşdan çıxara bilməyirəm”.

14.07.2001

## QƏZƏL - TƏZMİN

“Çəkib hər bir tərəfdən üstümə ləşkər qəza fövcün,  
Yığılmış xani-yəğma tək dəmadəm hər nə var, artar”.  
Məşədi Mürtəza Qarabağı (XIX əsr)

O gündən ki evin olmuş qəbir, məndə qübar artar,  
Gün ötdükcə, ay ötdükcə canimdə ahuzar artar.

Məzarını ziyarət eyləmək istər ürək hər gün,  
Gücum, qüvvəm azaldıqca ayağında qabar artar.

Qarışmaqda sənin cismin bu gün torpağə tədricən,  
Saraldıqca qara zülfün, mənim zülfümde qar artar.

Sənin rəftarını andıqca rəftarım düşür gözdən,  
Sənin əxlaqını yad eylədikcə iftixar artar.

Mənəm tənha bu gün yerdə və göydə Allahım tənha,  
Nə miqdər ömr azaldıqca o miqdər intizar artar.

Qəmimdən şad olur könlüm ki vəslim sənlə olsun tez,  
Canimdə qəm çoxaldıqca vücudimdə azar artar.

Darıxma, Şahin ilə Nazılə Fazıl də can versə,  
Solunda bir məzar artar, sağında bir məzar artar.

20.07.2001

## VERİN O ADAMI MƏNƏ

Demirəm ki, adam yoxdu,

Verin o adamı mənə.

Yer üzündə adam çoxdu,

Verin o adamı mənə.

Verdiyini, eyvah, aldı,

Qəfil gəldi, nagah aldı,

O adamı Allah aldı,

Verin o adamı mənə.

Həzz itdi, əfəgan böyüdü,

Hicrana meydan böyüdü.

Aman, qəbristan böyüdü,

Verin o adamı mənə.

Qırılan çox dilək qoydu,

Yarılan bir ürək qoydu.

O adam məni tək qoydu,

Verin o adamı mənə.

Mərizdim, loğmanım idi,  
Hər yerdə dərmanım idi,  
Canım öldü, canım idi,  
Verin o adamı mənə.

Qaranlıq çökdü, şamsızam,  
Sabahıma inamsızam,  
Ay adamlar, adamsızam,  
Verin o adamı mənə.

Bir Şahinəm sözümdə qəm,  
Üzümdə dərd, gözümdə nəm.  
Başqasını istəmirəm,  
Verin o adamı mənə.

23.07.2001

### QƏZƏL

Bu nə hicrandı gəlib heç nədən ar eyləməyir,  
Bu nə kəsdir daha sevdanı şuar eyləməyir?

Necə aşiqdi bu aşiq ki vüsal arzulamır,  
Həzzi qoymur yaxına, dərdi kənar eyləməyir.

O nə oddur ki, onun qəlbini odlandırmır,  
O nə güldür onu ətriylə xumar eyləməyir?

Boşalıbdır qapısı öylə kilidlənmiş ki,  
Qəfəsində canının eşq qərar eyləməyir.

Onu xar etmədə göz yaşı da, yaddaş da bu gün,  
Təkcə təb oldu ki bir dəm onu xar eyləməyir.

İtirəndən bəri dildarını batmış yasə,  
Amma aşiq dəxi var qəlbi qübar eyləməyir.

Uyu asudə məzarında bu gün, ey yarım,  
Qəlbinə heç kimi Şahin daha yar eyləməyir.

26.07.2001

### ƏLİM ÇATMAYIR SƏNƏ

Musa peyğəmbər öz əsali əlini hər kəsə,  
dünyanın harasında olsa belə çatdırardı...

Ürəyimdə qübar var,  
Əlim çatmayır sənə.  
Aramızda hasar var,  
Əlim çatmayır sənə.

Tamarzı tək, ac kimi,  
Sənə yalavac kimi,  
Uzadıram əlimi,  
Əlim çatmayır sənə.

Bu odun közü qara,  
Bu közün gözü qara.  
Əlimin üzü qara,  
Əlim çatmayır sənə.

Fələyin yüz dərdi var,  
Ürəyin söz dərdi var,  
Əlin də öz dərdi var,  
Əlim çatmayır sənə.

Hicran qısa olaydı,  
Şahin Musa olaydı,  
Əlim əsa olaydı,  
Əlim çatmayır sənə.

28.07.2001

93-cü gün

### SABAHKI HALIMA VAY

Bu aşiq bihal düşüb,  
Qara iqbalıma vay.  
Ürəyimə xal düşüb,  
Ürəkdə xalıma vay.

Ağrıya, acıya bax,  
Mənə kim acıyacaq?  
Gələndən bəri fəraq  
Şirin vüsalima vay.

Gedib o qaragözlüm,  
Təkliyə necə dözüm?  
Gərək oləydim özüm,  
Arzu-xəyalıma vay.

Arzum, xəyalım belə...  
Qəmim, məlalım belə...  
Bugünkü halım belə,  
Sabahkı halıma vay.

30.07.2001

95-ci gün

### QƏZƏL

Məni Rəbbim dəlilər silkinə sultan elədi,  
Çünki əqlim neçə divanəni heyran elədi.

Özü cənnətdədir, amma məni zillətdə qoyub,  
Mənə zülmü neçə gündür ki, o canan elədi.

Əlimizdən çıxıb indi o firavanlığımız,  
Neyləmişdik fələyə zülmü firavan elədi.

O qonaqdı bu cahan içrə, qonaqlıq bitdi,  
Onu bir başqa məkan indisə mehman elədi.

Nə əlac eşqdən oldu, nə dəva sevdadən,  
Nə təbib çarəni tapdı, nə də loğman elədi.

Var ümidim ki, bizi bir daha birləşdirsin,  
Bəlkə Allah-təala yenə imkan elədi.

Yarı tək, Şahini tək qoydu o tək Allahım,  
Bir canı yox, o biri canı yarımcان elədi.

2.08.2001

## 97-ci gün

### QƏZƏL

Düşünürdüm ki, qübarım, qəhərim bitməkdə,  
Nə biləydim axı təbim, təpərim bitməkdə.

Yenə gördüm ulu Allahı bu gün röyadə,  
Söylədim: - Rəhm elə, şirnim, şəkərim bitməkdə.

Dedim: - Ey Tanrı, neçin məndən ayırdın o gülü?  
- Aranızda, - dedi, - şair, çəpərim bitməkdə.

Ağladım halıma, açdım gözümü, gördüm ki,  
Qələmim düşmüş əlimdən, hünərdən bitməkdə.

Yarımı görməyə getdim darıxb... Gullər yox,  
Qəbri üstündə mükəddər kədərim bitməkdə.

Bir zaman barlı ağac idi bu şair, əfsus,  
Bəhərim bir də görünməz, səmərim bitməkdə.

Qanadım get-gedə sustalmadadır, ey Şahin,  
Qoca dünyaya mənim həm səfərim bitməkdə.

4.08.2001

## 103-cü gün

### QƏZƏL

Görmür yaşamaqda daha məna qoca Şahin,  
Çünki düşüb əldən qoca dünya, qoca Şahin.

Yoxsan deyə sən vəslini bir qeyri nigarın,  
Etməz daha ömründə təmənna qoca Şahin.

Çoxdandı yaranmış yeni dərya, elə zar ki,  
Bir gün yaradar bir yeni dərya qoca Şahin.

Hərçənd azalmaqda ömür günləri, amma  
Gündən-günə artırmada misra qoca Şahin.

Röyadə görərdi səni, ey yar, həmişə,  
Yatmir deyə görmür daha röya, qoca Şahin.

Sevdalı olan başına daş öylə düşüb ki,  
Etmir neçə müddətdi ki sevda qoca Şahin.

Bir ah çəkib yer kürəsin partladacaqdı,  
İnsanlara rəhm eylədi amma qoca Şahin.

10.08.2001

## QƏSİDƏ

*Bu gecə yuxuda Tamridanı gördüm.*

*Sağ idi, lakin məndən uzaq idi...*

Hara getdin belə, ey yar ki, yoxdur xəbərim,  
Bu xəbərdən xəbərin var ki, yoxdur xəbərim?

Qəlbimə həzz idi, şənlikdi, sevinc idi qonaq,  
Hara qaçmış o qonaqlar ki, yoxdur xəbərim.

Qocaman Şahdağa baxdım, necə məhzun idi...  
Dağladı sinəmi dağlar ki, yoxdur xəbərim.

Kəbə görsəndi və Mina dağı görsəndi mənə,  
Yaxın olmuşdu uzaqlar ki, yoxdur xəbərim.

Ağ ötən günlərimin yoxdu qəradən xəbəri,  
Qaraya dönəmdə ağlar ki, yoxdur xəbərim.

Biz ki bağlarda gəzib birgə çiçək bağlardıq,  
Üzümü danladı bağlar ki, yoxdur xəbərim.

Vermədi buz bulaq üstündəki qızlar mənə su,  
Çatladı, yandı dodaqlar ki, yoxdur xəbərim.

Durmuş idim ağac altında, külək başlandı,  
Başıma döydü budaqlar ki, yoxdur xəbərim.

Evə döndüm, evim olmuşdu qara bəxtim tək,  
Büsbüütün keçdi çıraqlar ki, yoxdur xəbərim.

Qələmim yazmadı bir kəlmə, mürəkkəb qurudu,  
Yenə ağ qaldı varaqlar ki, yoxdur xəbərim.

Üzümü bir neçə yerdən yenə ülgüc kəsdi,  
Saçımı yoldu daraqlar ki, yoxdur xəbərim.

Ürəyimdən acı, zəqqum təki şivən qopdu,  
Titrədi, əsdi yanaqlar ki, yoxdur xəbərim.

Ağladım, taqətimi, səbrimi Allah kəsdi,  
Əlimi kəsdi bıçaqlar ki, yoxdur xəbərim.

Xəbər olsayı yerindən yerim olmazdı bura,  
Gözlərim hey yenə ağlar ki, yoxdur xəbərim.

Yerə dəycək ayağım, Şahina, yer titrədi,  
Qüvvədən düşdü ayaqlar ki, yoxdur xəbərim.

12.08.2001

## 109-cu gün

### **ÖLÜM GƏLMƏDİ, GƏLMƏDİ...**

Fələk yenə göndərdi qəm,

Gülüm gəlmədi, gəlmədi.

İstədim qarğış eləyəm,

Dilim gəlmədi, gəlmədi.

Hərdən dursa da qəsdimə,

Hicran bələndi tüstümə.

Elə közəm ki, üstümə

Külüm gəlmədi, gəlmədi.

Sərt bir dağam, ovulmadım,

Kimsəyə mane olmadım,

Qətrəyə qane olmadım,

Selim gəlmədi, gəlmədi.

Gözümdən yaşı axa-axa,

Çalışmışam yaşatmağa...

Heç quşa da daş atmağa

Əlim gəlmədi, gəlmədi.

Hamiya meydan oxuyan,

Nə bezikən, nə də doyan.

Şahini pis günə qoyan,

Ölüm gəlmədi, gəlmədi.

16.08.2001

## 113-cü gün

### **QƏZƏL**

Mən susum, dərdimi yarə, kədərim, sən söylə,  
Söylə “qan olmada onsuz ciyərim”, sən söylə.

Bu fəna aləmə yarın səfəri bitmişdir,  
De ki “bitməkdə mənim həm səfərim”, sən söylə.

Gecənin çadrasına yer bürünür qüssəylə,  
Söylə “hüzn ilə gəlir hər səhərim”, sən söylə.

Çıxmışam mən fələyin hər sınağından üzüağ,  
Qaralıb indisə tabım, təpərim, sən söylə.

Mən desəm, bədnəzərin bəd nəzərindən ölləm,  
Yarımı gəzmədə hər gün nəzərim, sən söylə.

Bir soruş mollaların hər biri cənnətlikmi?  
“Çox xəbərdən, - de ki, - yoxdur xəbərim”, sən söylə.

Hacı var Kəbəni istər öpə, Şahinsə səni,  
De, kimin istəyi üstündü, pərim, sən söylə.

20.08.2001

## 117-ci gün

### QƏZƏL

*Bu gün Tamridanın məzar ziyarətinə getdim.  
Bir an mənə elə gəldi ki, məzar əsir...*

Rəbbəna, qov mehi, bağ içrə sənubər titrər,  
Çiçək üstündə tutan yer özünə tər titrər.

Zabitimsən mənim, ey zabitəli dildarım,  
Bilmişəm zabiti görcək niyə əsgər titrər.

Xəncərim qında qalıbdır, Qarabağ yad əldə,  
Qəhr edə bilməsə düşmənləri xəncər titrər.

Yerin üstündə atırlar o qədər mərmi göyə,  
Zərbələrdən yerin altındakı məhvər titrər.

Hərə öz bildiyi işdən yapışarsa - yaxşı,  
Zəri misgərdə görüb qeyz ilə zərgər titrər.

Yenə yad sözlərə "şairlər" olublar möftun,  
Elə "şairləri" görcək yenə Ənvər\* titrər.

Özü hiss etməsə də, hiss edirəm, molla əmi  
Minbər üstündə yalan söz desə, minbər titrər.

Ey yatan torpağın altında, məzar üstə gəlib,  
Sənə yaş tökməsə göz, yaş - darixar, tər - titrər.

\* Şair Ənvər Nəzərli

Qələmim şəninə söz yazmasa çatlar bağı,  
Etməsəm gündə sənin vəsfini dəftər titrər.

Niyə qəbr içrə əsirsən, sənə matdır Şahin,  
Dedi "yetdikdə görüş vədəsi dilbər titrər".

24.08.2001

## 120-ci gün

### QƏZƏL - TƏZMİN

*"Nəvvabi çəkib dari-qəmə bir büti-tərsa,  
Sənan kimi avareyi-kuhsar mən oldum".*

Mir Möhsün Nəvvab (XIX əsr)

Yağdırıcı səma cövrü, cəfakar mən oldum,  
Göndərdi fəza zülmü olan zar mən oldum.

Yumduñ gözünü, sən əlimizdən gecə getdin,  
Əfğan eləyən hər gecə, ey yar, mən oldum.

Tənhaliği bir çoxları inkar eləyibdir,  
İndi eləyən təkliyi inkar mən oldum.

Bir dərdim əgər vardısa min dəfə də artdı,  
Birdən-birə min dərdə giriftar mən oldum.

Eşq badəsini içdi və dar istədi Mənsur,  
Xahiş eləyən indi sizə dar mən oldum.

Kim var ölümü özxoşuna eyləyə dəvət?  
Ey Şahin, edən ölməyi israr mən oldum.

27.08.2001

121-ci gün

## QƏZƏL - TƏZMİN

*"Hər təbibə yetişib dərdimi qıldım izhar,  
Dedi, biçarə, sənin dərdinə dərman olmaz".*

Həsən Qara Qarabağı (XIX əsr)

Bu nə cür qəmdi ki, əncamına imkan olmaz?  
Necə müşküldü bu, heç vəch ilə asan olmaz?

Bibəristanə dönüb gün, şəkəristan idi,  
Nə üçün bəs bəbirstan şəkəristan olmaz?

Məni tək qoydu nigahım bu fəna dünyadə,  
Kimsədə məndəki tək naləvü əfəgan olmaz.

İstəsəydim canını qurban edərdi dərhal,  
Mənə cananə kim olsa, elə canan olmaz!

Vəslini eyləyirəm arizu hər dəm, Rəbbim,  
Mən kimi bəndədən hicran neçin yan olmaz?

Dərdini məndə qoyubsan məni ey dərdə salan,  
Öz canım tək sanıram dərdə dözən can olmaz.

Yetmək üçün sənə hər gün əcəli səsləyirəm,  
Şahinin, gəlsə əcəl bil ki, peşiman olmaz.

28.08.2001

123-cü gün

## AZALMA VƏ BÖYÜMƏ

Səni basdırduğım gün  
bir şahinin qanadı qırıldı,  
bir şairin köksündəki  
söz varağı cirildi,  
bir aşiqin ürəyi dağlandı,  
bir alimin kitabı bağlandı.  
bir tutinin dili sindi,  
bir bağbanın beli sindi.  
bir ümidvarın ümidi itdi,  
bir məhəbbət dastanı bitdi.  
bir qəbirqazanın əli qabarladı,  
bir mollanın gözü parladi...

Səni basdırduğım gün  
dünya həmin dünya,  
göy həmin göy idi.  
Yer bir adamlıq azaldı,  
torpaq bir adamlıq böyüdü.

30.08.2001

126-ci gün

## QƏZƏL

Niyə tək qalmağımı bildi rəva yar mənim?  
Başına etdi geniş aləmimi dar mənim.

Neyini çalma, sizildatma daha neyçi baba,  
Ürəyim ney kimi hər vədə sizildar mənim.

Ağlama, hər ikimiz sinnmişiq, ey saqi, bu gün,  
O sıniq badə sənindir, bu sıniq tar mənim.

Deyirəm öz-özümə “öz-özünün qədrini bil”,  
Qədrimi bilməyəcəkdir axı qəddar mənim.

O qəzəlxan ki, məni bir belə qəmləndirdi,  
Düşəcəkdir günümə bəlkə də naçar mənim.

Əcnəbi söz ki yazırlar, dilimə təhqirdir,  
Eləyir halımı, əhvalımı hey zar mənim.

Şahinin söhbəti, əlbəttə ki, şahinlə tutar,  
Şahinəm, sərcələr ilən nə işim var mənim?

Mətləbindən nə üçün sən yayınırsan, Şahin,  
Niyə tək qalmağımı bildi rəva yar mənim?

2.09.2001

130-cu gün

## TƏKBİYT

No günah cyləmişəm mən ki, bu cür tək qaldım,  
Dözümüm bitdi, tabım itdi və kövrək qaldım.

6.09.2001

134-cü gün

## QƏZƏL

Can evini nagəhan tərk elədi can özü,  
Bağdə dərvazəni bağladı bağban özü.

Söylər idi “qoyma tək sən məni, təklik - zülüm!..”  
Qoydu məni amma tək indi o canan özü.

Gör necə zalim fələk etdi pərişan məni,  
Aşıqinə təzimi eylədi hicran özü.

Çörxi-fələk bir zaman şad eləmişkən məni,  
Gör nə sayaq eylədi zarü pərişan özü.

Uyğun cdərkən mənim meylimi imkanıma,  
Tərk elədi büsbütün qəlbimi imkan özü.

Şövq ilə vəsf etsə də, dövrünü, dövranını,  
Şairə cövr eylədi dövr özü, dövran özü.

Yoxdu bilən qədrimi indi mənim, Şahina,  
Fəxr cləyər vaxt olar Azəribaycan özü.

10.09.2001

## ÖZ ƏLİMƏ GÖTÜRMÜŞƏM ÖZÜMÜ

Eşidirmi Pərvərdigar sədəmi?  
 Özüm zara gətirmişəm özümü.  
 İtirəndən bəri həmin adamı,  
 Ay adamlar, itirmişəm özümü.

Hanı ölüm, nigaranam, o qaçıր,  
 Qaranlıqdır, əlimdə şam... o qaçıր.  
 Çatmalıyam, mən qovuram, o qaçıր,  
 Əzrayıla yetirmişəm özümü.

Bir qocayam gəncliyini bitirən,  
 Bir şahinəm tapdığını itirən.  
 Gərək deyil məni yerdən götürən,  
 Öz əlimə götürmişəm özümü.

12.09.2001

## TAPACAĞAM SƏNİ GƏLIB

Ustad bir mühasib kimi,  
 Hesabımı biləm gərək.  
 Yazmaq üçün qəmlərimi,  
 Tüküm sanı qələm gərək.

Saqi, mey olsun hey sənin,  
 Qüssə mənim, giley sənin,  
 Olsun cam dolu mey sənin,  
 Mənə cam dolu qəm gərək.  
 Yarım, səni ana-ana,  
 Sönmədəyəm yana-yana...  
 Sevgilisi olmayana  
 Kədər gərək, ələm gərək.

Qoca dağın çəni gəlib,  
 Ağappaq kəfəni gəlib...  
 Tapacağam səni gəlib,  
 Tapmaq üçün ölüm gərək.

16.09.2001

## QƏZƏL

Elə bildim ki, o canənə göründü gözümə,  
Nəzərim dəydi gülüstanə, göründü gözümə.

Diləyirdim ki, görün təkcə onun çohrəsini,  
Yerbəyerdən neçə biganə göründü gözümə.

Bülbülü seyr elədim, xeyli səmimanə idi,  
Əndəlib\* qeyri səmimanə göründü gözümə.

Bu ətir hansı ətirdir yayılır mən tərəfə,  
Yox, yarın zülfü deyil, nanə göründü gözümə.

Təkcə gördüm özümü indi yanın eşq oduna,  
Sanmayın bir neçə pərvanə göründü gözümə.

Başımı zillətə saldı, başı batsın fələyin,  
Saqisi yoxsa da, meyxanə göründü gözümə.

Yeni əfsanə yox idi, onu Şahin yazdı,  
Allah-Allah, yeni əfsanə göründü gözümə.

17.09.2001

\* Əndəlib - ərəbcə bülbül deməkdir.

## QƏZƏL - TƏZMİN

“Çəşmimdə xəyalı-ərəqi-arizi-canən,  
Guya düri-şəhvardu ümmənda tapıldı”.

Hacı Əbülhəsən Raci

Məcnun, güman etmə ki, hər yanda tapıldı,  
Axtar onu, gəz, bəlkə biyabanda tapıldı.

Hər aşiqə aşiq demə, hər arifə arif,  
Hər bülbülü zənn etmə gülüstənda tapıldı.

Zənn etmə ki Babək daha yox, bir də görərsən,  
Əldə tutuban başını meydanda tapıldı.

Hər dərdə əlac olsa da, haqdır ölüm, haqdır,  
Aldanma onun çarəsi loğmanda tapıldı.

Tərk eyləsə də yar məni, cismimə hopdu,  
Cismani onu qeyb elədim canda tapıldı.

Xoş vəslili əlimdən verib hicran gəzirəm ki,  
Bəlkə o vəsl nəşəsi hicranda tapıldı.

Şahin olacaq qeyb nəzərdən neçə müddət,  
Bir gün görəcəklər məzaristanda tapıldı.

19.09.2001

## QƏZƏL

Qar təki, sanma soyuq, ey pəri, oldum-getdim,  
O qəbir torpağına müştəri oldum-getdim.

Dil dedi “Vahid olan Allahına şükr eylə”,  
“Qulhuvəllahu əhəd” əzbəri oldum-getdim.

Mən külək timsalı bir yerdə qərar etməyirəm,  
Sən gedəndən bəri bir sərsəri oldum-getdim.

Çoxu fəxr eylədi ki, əsgəridir sultanın,  
Mənsə məcnunlərin əsgəri oldum-getdim.

Bizə Şah İsmayılin tunc əli lazımdı bu gün,  
Mən isə xan babamın xəncəri oldum-getdim.

Iki “Divan”ı bitirdim başa, çoxdur yeno söz,  
Nə qədər sözşünasın sərvəri oldum-getdim.

Hərə öz dininə beyət eləyir, ey Şahin,  
Mənsə eşq ölkəsinin kafəri oldum-getdim.

25.09.2001

## QƏZƏL

Canan qəmi ləzzətli olurmuş, başa düşdüm,  
Hicran dəmi nəşətli olurmuş, başa düşdüm.

Bir gün nədi, bir ləhzə belə görməsə gözlər,  
Yar yarına həsrətli olurmuş, başa düşdüm.

Yaz gəldi, işıqlandı baxışlar neçə üzdə,  
Yaz sevgisi qüvvətli olurmuş, başa düşdüm.

Dünyamızın əgyarları şöhrətə möhtac,  
Aşıqləri şöhrətli olurmuş, başa düşdüm.

Var sahibi iflasə əgər uğrasa batdı,  
Aşıqləri şöhrətli olurmuş, başa düşdüm.

Etmiş babamız Molla Füzuli bütə heyrət,  
Büt şairi heyrətli olurmuş, başa düşdüm.

Göz yaşlarının hər biri mirvariyyə nisbət,  
Göz yaşları qiymətli olurmuş, başa düşdüm.

Rahətlik idi evdə, əzizim, sən olanda,  
Tənha kişi möhnətli olurmuş, başa düşdüm.

Sən torpağın altında, mən üstündə təkəm, tək,  
Təklik necə dəhşətli olurmuş, başa düşdüm.

Dilləndi Qəni adlı həkim şerim eşitcək:  
Şahin sözü hikmətli olurmuş, başa düşdüm.

30.09.2001

167-ci gün

## QƏZƏL - TƏZMİN

“Etdin gözümün yaşını ümmano bərabər,  
Ol lalörüxün işləri var qanə bərabər”.\*

Zülm oldu mənim canıma cananı itirdim,  
Yoxdur daha bir can ola cananə bərabər.

Tərk eylədi, göz yumdu fəna aləmə, getdi,  
Onsuz bu həyat aləmi zindanə bərabər.

Dünyayə vida eylədi hicranə tuş oldum,  
Mədhuş nə var ki, ola hicranə bərabər?

Vaxt var idi ki, qar təki, pambıq kimi ağdı,  
Rəngi günümün indisə qətranə bərabər.

Xoşbəxt sanardım özümü aləm üzündə,  
Olsayıdı bu can qəbrə düşən canə bərabər.

Günlərlə edir qəbri ziyarət qoca Şahin,  
Yox qeyri məkanı məzarıstanə bərabər.

13.10.2001

\* Beyt Nicatinindir.

183-cü gün

## SƏKKİZLİK

Belə düşünmürdüm acı hicrani,  
Hüzn nə hüzndür, matəm nə matəm...  
Mənə yanaşandan bəri hicr ani,  
Səni haraylayır dilim dəmadəm.

Ölmüsən, çox şerim ölüm haqqadır,  
Qocalıq alıbdır daha üstümü.  
Üzüm varağım tək ağarmaqdadır,  
Boyum qısalıqca qələmim kimi.

29.10.2001

184-cü gün

## UYU, SEVGİLİM, UYU...

Bu gün yaşındır sənin,  
keçir təvəllüdündən  
59 il bu gün,  
həm də yarı il keçir  
üstündən ölümünün...

Təvəllüd - 59,  
vəfatınsa - yarım il...  
gülşünmü, ağlasınını,  
de, hansını eləsin  
biçarə Şahin Fazıl?

Mən  
yanında olanda,  
hətta olmayanda da  
qeyb eləyib yaşıını  
alardım sənə çiçək,  
müyəssər deyil daha  
səni təbrik eləmək.

Nə danışım, nə deyim?  
müyəssər deyil daha  
səsini eşitməyim.

Müyəssər deyil daha  
ollorindən tutmağım.  
Sevincimi artırıb,  
Dərdimi unutmağım.

Qələmim qan ağlayır,  
İndi qələm ucu yaşı,  
indi qələm ucu su.  
Ey sonuncu şerimin

birinci oxucusu.  
Müyəssər deyil daha  
eşidəsən şerimi.  
Bildirəsən fikrini  
mənə mükafat kimi.

Müyəssər deyil daha  
hər səfərə çıxanda,  
Başlayasan Allaha  
dualar eləməyə,  
dalımcə atasan su  
su tək qayıdım deyə.  
Müyəssər deyil daha  
Hər səfərdən dönəndə  
qabağuma qaçasan,  
mənə süfrə açasan.

Müyəssər deyil daha  
Şahininlə Şirvana,  
Mil-Muğana, Arana,  
Türkiyəyə, İrana  
gedəsən.

Müyəssər deyil daha  
hər kitabım çıxanda  
“Ailə fərmaniyla”  
məni təltif edəsən...

Təvəllüd - 59,  
vəfatınsa - yarım il...  
Gülsünümü, ağlasınmı,  
de, hansını eləsin  
biçarə Şahin Fazil?

Əlimizdən nə gəlir,  
Dünya budur, həyat bu.  
Mən də uyuyacağam,  
Uyu, sevgilim, uyu.

Bu bivəfa fələyin  
qəbirqazan əliylə  
hələ çox qazılacaq  
quyu, sevgilim, uyu.

Qalanlar yaş tökəcək  
gözlərindən çay kimi,  
bu quyu çox çəkəcək  
suyu, sevgilim, uyu.

İnsan yemək - adəti,  
Neçə qarış artacaq  
yerin qəddi, qaməti,  
boyu, sevgilim, uyu...

Ömür sənə amanat,  
Ömür mənə amanat,

Ömür bizə amanat,  
Bizə Allahumızdan  
Amanatdır bu həyat...

İmkani olan kimi  
Şahanəm Şamaxıdan  
mənim ilə danışır.  
Ülviyəm ağlasa da  
ürəyində hər anda,  
mən yanında olanda,  
kədərlənməyim deyə,  
qəhərlənməyim deyə  
gülə-gülə danışır.  
Nəvələrim hal tutur,  
Dostlarım əhval tutur,  
Evdəsə tənhalığım  
Gözümə dəsmal tutur...

Uyu, sevgilim, uyu...

Bu gün yaşındır sənin,  
Keçir təvəllüdündən  
59 il bu gün,  
həm də yarım il keçir  
üstündən ölümünün...

30 oktyabr 2001

## QƏZƏL - TƏZMİN

“Ey könül, aşiq olan can ilə cananı sevər,  
Hərgiz aşiq demək olmaz ona ki, canı sevər”.\*

Var müsəlman ki, kafərlərə meyl eyləmədə,  
Varmı kafər ki atıb küfrü müsəlmanı sevər?

Mərdi dəvət eləsə mərdlər əgər meydanə,  
Orada olsa da qurban yenə meydanı sevər.

Nə bəla bülbülə gəlmış ki, çəkilmiş künçə -  
Nə meyl gülşənə eylər, nə gülüstəni sevər.

Mən Qavaldaşda qaval çalmalıyam dərdimdən,  
Bu səbəbdən də könül mülkü Qobustanı sevər.

Bu qəzəl sahibinin həzzi məzarıstandır,  
Varmı nakam onun tək məzarıstanı sevər?

O ki, hicranı sevərdi, itirəndən yarı,  
Şahinə söyləmək olmaz daha hicranı sevər.

3.11.2001

\* Beyt Ağadadaş Münirinindir.

## QƏZƏL - TƏZMİN

“Əgər can görmək istərsən bədənsiz,  
Gör ol ruhi-rəvanı pirəhənsiz”.\*

Onu qeyb etdiyim gündən qəmim var,  
Vətəndaşə vətən yoxdur vətənsiz.

Məhəbbət bağımın gülgün gülüydü,  
Bağım qaldı qərənfilsiz, süsənsiz.

Nigariyla sevinərdi, gülərdi,  
Sevən qan ağlayır indi sevənsiz.

O mənlə fəxr edərdi, mən onunla,  
Mən onsuz qalmışam indi, o mənsiz.

Bağım soldu, dağım uçdu, çölüm yox,  
Necə əmr eyləyim bilməm çəmənsiz.

Kəfən lazımlı deyil torpaqpərəstə,  
Məzarçı, Şahini dəfn et kəfənsiz.

4.11.2001

\* Beyt Əhməd Nilinindir.

190-ci gün

## DÖRDLÜK

Mən onu itirdim, taleyimə bax,  
 Görən çatarammı sabahkı günə?  
 Sanki neçə illik vaxt sərf olacaq,  
 Hicran gecəsindən ümid sübhünə.

5.11.2001

191-ci gün

## QƏZƏL - TƏZMİN

“Ey məh, bəsərim arizi-tabanını istər,  
 Eyni-nəzəri-nərgisi məstanını istər”.\*

Loğmanı əlac eyləmədi dərdinə, öldü,  
 Könlüm o həzin sevgili cananını istər.

İmkan ilə meylim, gözəlim, tərs mütənasib,  
 Meyl ölməyə çox varsa da, imkanını istər.

Meydanı itirdik uduzub cəngi, bu comərd  
 Şah İsmayılin cəngini, meydanını istər.

Batmış qanı çox bigünəh övladımın, eyvah,  
 Qeyrət o şəhid kimsələrin qanını istər.

Xankəndini, Yarəb, o sayaq isteyirəm mən  
 Bülbül necə şövq ilə gülüstanını istər.

\* Beyt Məhəmməd Əmaninindir.

Hər canlısı sevmək mənə məslək, mənə qayə,  
 Xudbin elə kəs var ki, fəqət canını istər.

Var öylə adam ki, edə fəth aləmi doymaz,  
 Şahinsə fəqət Azəribaycanını istər.

6.11.2001

195-ci gün

## QORXULAR HARA GEDİR?

Göyə baxıb çox illər  
 “Yahu”, “yahu” deyirlər.  
 Yahular hara gedir?

Dağ - xata, düz - təhlükə,  
 Yollarda yüz təhlükə,  
 Yolcular hara gedir?

Düzdə ahu qalmadı,  
 Azaldı, çıxalmadı,  
 Ahular hara gedir?

Ceyran yox, qəm vurulsun,  
 Ov yox, sitəm vurulsun,  
 Ovçular hara gedir?

Qaralacaq ocaqlar,  
Yeri dağıdacaqlar,  
Ordular hara gedir?

O odlanır, bu sönürlər,  
Nə qədər arzu sönürlər,  
Arzular hara gedir?

Doğrunu ayaqlayan  
Özünü doğru sayan  
Oğrular hara gedir?

Hər göz bir su borusu,  
Çatışmır şəhərdə su,  
Bəs sular hara gedir?  
Fəlakət öləcəkmi?  
Səadət güləcəkmi?  
Sorğular hara gedir?

Məzardasan, ey sənəm,  
Mən də ölmək istərəm,  
Qorxular hara gedir?

10.11.2001

197-ci gün

**AMAN, MƏN QALDIM, MƏN QALDIM...**

Görünmürəm, çıraq söndü,  
Nihan mən qaldım, mən qaldım.  
Göy ağladı, ocaq söndü,  
Yanan mən qaldım, mən qaldım.

Çoxaldı ələm sürüsü,  
Böyüdü sitəm sürüsü,  
Sevinmədə qəm sürüsü,  
Çoban mən qaldım, mən qaldım.

Şam əridi - pərvanə mən,  
Ağlım itdi, divanə - mən.  
Məcnun kimi divanədən  
Nişan mən qaldım, mən qaldım.

Çox gözəlin nazi sindi,  
Bülbülün avazı sindi,  
Qorqud öldü, sazi sindi,  
Ozan mən qaldım, mən qaldım.

Tapılmadı çara, getdi,  
Ağ gün oldu qara, getdi,  
Sevgilim məzara getdi,  
Aman, mən qaldım, mən qaldım.

12.11.2001

## QƏZƏL - TƏZMİN

“Gül, yoxsa o yar, xoş deyildir,  
Mey yoxsa, bəhar xoş deyildir”.\*

Bağban, məni qoy ayağın altda,  
Bağ üstdə hasar xoş deyildir.

Sərvimdi mənim o sərvqamət,  
Sərv öldü, çinar xoş deyildir.

Var çoxlu nigar başqa-başqa,  
Hər başqa nigar xoş deyildir.

Mən qeyri diyarə intizarəm,  
Yarsız bu diyar xoş deyildir.

Quranı şuar edən xoş olsun!  
Hər hərzə şuar xoş deyildir.

Təklik məni zar edibdi, hətta  
Təkdirsə, məzar xoş deyildir.

Yarsız yaşamaq dilərsə Şahin,  
Billəh, o qərar xoş deyildir.

13.11.2001

\* “Gol bi roxe-yar xoş nəbaşəd,  
Bi bade bəhar xoş nəbaşəd”.

Hafiz Şirazi

## QƏZƏL - TƏZMİN

Tar yoxdur deyə mizrab ilə ülfət yoxdur,  
Yar yoxdur deyə çoxdandı o işrət yoxdur.

Yarımın ruhini çəkdin göyə sən, ey Tanrıım,  
Yerdə çünki yaranışdan bəri cənnət yoxdur.

Yuxuda söhbət edərdim həmişə, gözlərimə  
Yuxu gəlmir deyə dildar ilə söhbət yoxdur.

O məhəbbət deyilən dürr dolu dərya tərəfə  
Məndə addımlamağa bir gilə taqət yoxdur.

“Dər xərabate-moğan nure-xoda mibinəm”,\*  
Bizdə Hafiz görəni görməyə qüdrət yoxdur.

Hafızanə kədərin şəklini çəkmək dilədim,  
Amma gördüm qələmimdə elə qüvvət yoxdur.

“Diləsəm himməti meyxanoçidən, cyləmə eyb,  
Şeyximiz söylədi ki, hücrədə himmət yoxdur”\*\*

Kimə lazım bu qəzəllər ki, yazırsan xəlqi,  
Şahina, zərrə qədər heç sənə diqqət yoxdur.

14.11.2001

\* “Tanrıının nurunu meyxanədə mən görmədəyəm”.

**Misra Hafiz Şirazinindir.**

\*\*“Gər mədəd xastəm əz pire-moğan, eyb məkon,  
Şexe-ma goft ke, dər sovmee hemmət nəbovəd”.

**Beyt Hafiz Şirazinindir.**

200-cü gün

## YARIM İL VƏ YARIM AY, YAXUD ÖLSƏYDİM YAŞAYARDIM

Qalmayıb hövsələ məndə,  
qalmayıb səbir də...  
Surətin gözümüzün önündə,  
cismin qəbirdə.  
  
Mənə turacdın,  
sənə şahindim,  
mənə yardımın,  
sənə yardımın,  
“Insan öləndən sonra da yaşayır” deyirlər,  
ctməyirson mənə yardımın,  
yanına aparmırsan məni,  
yaşatmırsan mən qocanı,  
mən xəstəni,  
ölsəydim yaşayardım.

Altı ay yarımdır darixıram,  
Səni yarım gün görməyəndə  
darixardım.

Tək qoydu,  
tənha qoydu,  
yalqız qoydu  
sevən sevəni.

Daha yarı canım qalmayıb,  
Yarım il  
və yarım aydır  
görmürəm səni.

15.11.2001

201-ci gün

## DÖRDLÜK

Niyə vəslin məni sövq eylədi hicranə tərəf,  
Nəyə lazım mənə can, yoxdu meyl canə tərəf.  
Hey baxardım neçə meyxanə sarı, indi isə  
Baxıram qibtə ilə mən məzarıstanə tərəf.

16.11.2001

202-ci gün

## TƏKBİYT

*Ehtiyatsızlıq bəlasına mübtəla oldu, xəstələndi...  
Ölməməliydi!..*

Sözə baxsaydın əgər mənlə uçardin göydə,  
Yerdəsən, təlimimə az qulaq asdın, neynim...

17.11.2001

203-cü gün

## QƏZƏL

Elə zənn eyləmə ki, məndə ümid var olmaz,  
Ümidi olmayan, ey dost, ümidvar olma.

Var ümidim ki, görüm dilbərimi cənnətdə,  
Yoxsa bir kimsə mənə Yerdə vəfadər olmaz.

Başıma öylə düşüb daş, başa gəlmir şərhi,  
Belə xiffət, belə möhnət, belə azar olmaz.

Çünki məhzun ürəyimdə o qədər qəm var ki,  
Bir də bir kimsə bu qəmgin kəsə qəmxar olmaz.

⇒ 114 ⇐

Qoy deyinsin yenə əgyar ki, yoxdur əqli,  
“- Biəql bir kişi var eşqə giriftar olmaz”.

Çoxuna indi cavab verməyə halim yoxdur,  
Sanıram indi bir adəm bu sayaq zar olmaz.

Yarsız qaldığı gün öylə kilidləndi dili,  
Daha Şahin kimi dilbilməzə dildar olmaz.

18.11.2001

206-ci gün

## SƏKKİZLİK

Yaddaşım yaman  
zəifləsə də,  
Unudarammı  
o yarı bəyəm?

Məkanım olur  
Əyan get-gedə:  
Cənnətdə idim,  
Cəhənnəmdəyəm.

21.11.2001

⇒ 115 ⇐

### QƏZƏL

Vida etdi bu dünyayə, mənim yarım çıxıb getdi,  
Vəfasız bəndə mən çıxdım, vəfadaram çıxıb getdi.

Həyatın hər dəmindən həzz alan aşiq idim, Rəbbim,  
Nə bədbəxtəm ki, qəm gəldikdə qəmxarım çıxıb getdi.

Mənə qürbət diyar içrə hayan oldu uzun müddət,  
Cəfa çəkmişdi uğrumda, mədədkarım çıxıb getdi.

Həmi Şahanə, həm Ülviyyədən çox razıyam, amma  
Xarab olmaqdadı mülküm ki, memarım çıxıb getdi.

Sanırdım ki, tükənməz varidatım var, varım vardır,  
Mənim dürrüm, mənim ləlim, mənim varım çıxıb getdi.

Əlimdən tutmayıñ bir də, başımdan bağlayıñ kəndir,  
Çəkim, dəysin başım darə ki, sərdarım çıxıb getdi.

Gəl, ey bülbül, mənim əhvalımə qan aqla, Şahindim,  
Səsim batdı, gülüm soldu, çəmənzarım çıxıb getdi.

24.11.2001

### MƏZARINI YARACAĞAM

Ürəyimdə dərd cücərdi,  
Dərdimi kimə danışım?  
Çəkməliyəm mən bu dərdi,  
Mizrabımı simə çəkib  
Tar çalıım, simə danışım.

Sığışmiram yerə, göyə,  
Qəbrin yanında var yerim.  
Məni tək qalıbsan deyə  
Sənə sarı dartar yerim.

Nə ölüyəm, nə də sağlam...  
Məzarıma girən kimi  
Məzarını yaracağam.  
Dəfnim günü bu sırrımı  
Gərək qəbrimə danışım.

30.11.2001

218-ci gün

## QƏZƏL

Saqi, təklif eləmə yar mənə, yar odur,  
Qeyri dildar nə lazımdı ki, dildar odur!

Çox səbəbkar səbəbdirsə pərişanlığima,  
Məni bədbin eləyən ümdə səbəbkar odur.

O da ki yoxdu bu dünyadə həmi, həm vardır,  
Həmi “yox” söylədiyim, həm dediyim “var” odur.

Yaşayır qəlbim içində, mənə şəkk eyləməyin,  
Ölümüylə ölümü eyləyən inkar odur.

Eşqini eyləməsin qoy mənə heç kim izhar,  
Eşqini gündə edən indi də izhar odur.

Çox kəsi imtahan etdikdə vəfasız gördüm,  
Mən vəfadərə vəfa rəmzi vəfadər odur.

Şahinə təklif edirsənsə əgər mey, ləbbeyk,  
Saqi, təklif eləmə yar mənə, yar odur!

3.12.2001

219-cu gün

## QƏZƏL-TƏZMİN

*“Zahid, ol guşeyi-əbrudəki bir xal mənim,  
Künci-mehrab sənün, səbheyi-səddanə sənün”*  
Hacı Əbülhəsən Raci

Gəlmədi azca da rəhmin bu həzin canə sənin,  
Olmadı mərhəmətin heç bu pərişanə sənin.

Var idi çox dözümü, indi isə yoxluğuna  
Aşıqin tab eləmir, olsa da mərdanə, sənin.

Gözünün şoləsini görməyirəm məşəldə,  
Zülfünün ətrini vermir, gözəlim, nanə sənin.

Neynirəm dürr ilə dürdanə dəxi, ey dünya,  
Kaş olaydı o mənim, dürr ilə dürdanə sənin.

Yarımın qəbri tərəfdən mənə bir səs gəldi:  
“Bilir Ülviiyə, bilir qədrini Şahanə sənin”.

Söylədim son tərəfə “raziyam onlardan çox,  
Aşıqin amma ki olmaz daha məstanə sənin.

Unudubdur namazı, kafər olubdur Şahin,  
Beləcə dəydi ziyanın bu müsəlmanə sənin.

4.12.2001

## SƏNİN SEVGİN

Sənin sevgin  
bəşəri sevgilər müqabilində  
balaca, bapbalaca,  
lap balaca bir quşdu,  
sinəmi  
dimdiyiylə yarib  
ürəyimə qonmuşdu...  
Bir gün  
sinəmi  
dimdiyiylə yarib  
oradan uçdu,  
nəsə,  
getdi gedər-gəlməzə...  
Sonra  
Başqa sevgi quşu  
qonmaq istədi ürəyimə,  
oynamaq istədi sevgi oyunu,  
Amma,  
qonsa da üstünə  
ürəyim qəbul etmədi onu.  
Sonra

təmənnalı başqa quşlar,  
başqa cəhdələr...  
Amma,  
ən xırda bir iynənin  
ucu qədər  
vermədi səmər,  
hər birisinin  
cəhdə hədər,  
peymanı hədər,  
əhdi hədər...

Sənin sevgin  
balaca,  
bapbalaca,  
lap balaca bir quşdu,  
sinəmi  
dimdiyiylə yarib  
ürəyimə qonmuşdu...

Sənin sevgin...

5.12.2001

## YANINA ÖLMƏYƏ GƏLDİM

Başın üstə başdaşı var,  
Tozunu silməyə gəldim.  
Baş daşında göz yaşı var,  
Kimindir bilməyə gəldim.

Söylə, kədər azalarmı?  
Qüssə, qəhər azalarmı?  
Bölsəm əgər, azalarmı?  
Dərdimi bölməyə gəldim.

Sağalmayırla sənsiz yaram,  
Kəsilibdir daha çaram.  
Ölməyə yer tapmayıram,  
Yanına ölməyə gəldim.

6.12.2001

## QƏZƏL

Həllac dara baxmayacaq dari görürsə,  
Kəndir gəzəcək gözləri əgyarı görürsə.

Tərifləmə arif kəsə bu fani cahani,  
Təsdiq ilə yoxdur işi inkarı görürsə.

Qal əhli bıçaq axtaracaqdır bazar içrə,  
Hal əhli silah almayıacaq tari görürsə.

Sönməkdədi dərviş olanın iştahı, amma  
Yanmaqdadı zərgər gözü mirvari görürsə.

Rəhm əhlinə rəhm eylə ki, rəhmin bada getməz,  
Dünya biləcək qədrini qəddarı görürsə.

Görməzsə əgər, aşiqə “kordur” deməsinlər,  
Göz görməyəcək heç kimi dildarı görürsə.

Göz yumsa da yarı, yarı görməkdədi Şahin,  
Aşıqdə bəsirət gözü var yarı görürsə.

10.12.2001

## QƏZƏL

Qəm yastığına baş qoyuban yar ölürdü,  
Sağ qalmağıma, ah, səbəbkar ölürdü.

Düşməkdə idi gözləri hər dəmdə ziyadən,  
Bitməkdə idi çarəsi, naçar ölürdü.

Tibbin geniş imkanı var ikən yer üzündə,  
Dünyanı gözümədə eləyib dar ölürdü.

Hər ləhzə edən sevgimi gün timsalı nurlu,  
Hər dəm bəzəyən ömrümü memar ölürdü.

Əhd eyləmiş idik yaşayaq birgə, olək bir,  
Yar əhdimizi eyləyib inkar ölürdü.

Qürbətdə də, ölkəmdə də sirdəş idi sadıq,  
Çəkmişdi cəfamı o vəfadər ölürdü.

Eyvah, neçin öldü o, sağ qaldı bu Şahin,  
Şahindəki can, ondakı rüxsar ölürdü.

12.12.2001

## QƏZƏL

Ölmüşsə də, könlüm yenə dildar yanında,  
Yoxdursa da, eyvah, gözüm var yanında.

Şahanə və Ülviyədə hal qalmamış idi,  
Məyus idi mən tək neçə naçar yanında.

Əlbəttə, təbib isə həyatdan danişirdi,  
“Zikr etmə ölüm səhbəti bimar yanında”.\*

Olmuşdu Əcəl Əzrayılın hökmünə tabe,  
Lazımdı ki, həmkar ola həmkar yanında.

Qəddar fələk gör necə kam aldı bu kəsdən,  
Xar eylədi yar yarını qəddar yanında.

Şahdağda onun büstünü yonmaqdı xəyalım,  
Görməz daha Şirinini memar - yanında.

Ölmək diləyi varsa da, Şahin olə bilmir,  
Tökəmkədə vəfa yaşı vəfadər yanında.

13.12.2001

\* Misra Hacı Əbülhəsən Racinindir.

## QƏZƏL

“Öriyib hicrin ilə ta ürəyim qan olmuş,  
Yıxılıb cismi-bədən xak ilə yeksan olmuş”\*.

Beş nəfər doğma adam qeyb eləmişdim, yarəb,  
Niyə mehmanı bu şəxsin yenə hicran olmuş?

Yarımın yoxluğu yandırıdı məni məşəl tək,  
Hər günüm indi mənim ah ilə əfəgan olmuş.

Ömrümü şövq ilə tənzim eləmişdi canan,  
Can evim, ah, necə abad idi, viran olmuş.

Mənzilimdə, neçə aydır ki, əsər yox həzzədən,  
Kədərə qüssə ilə qəm mənə mehman olmuş.

Mən düşündükcə belə gəldi qeybdən bir səs:  
“Azmı aşiq bu cahan içrə pərişan olmuş?”

Asilik cyləməyib dözməlisən, ey Şahin,  
Döz ki, Allahdən əlbət belə fərمان olmuş”.

14.12.2001

\* Beyt Faiz Göycayı Qantemirindir (1888-1938)

## QƏZƏL

Fələyin zərbələrindən ürəyim yarə olub,  
Nə əlacım yetişibdir, nə də bir çarə olub.

Yox idi zərrə şikayət bütöv ikən qəlbim,  
Sınıq ayinə kimi indisə yüz parə olub.

Mən zəif zənn eləyirdimsə, canım möhkəmmış,  
Olmayıbdir mənə heç nə, nə olub yarə olub.

Tərk edib mənzilimi qəbr evinə yollandı,  
Dərdimə çarə edən kəs özü biçarə olub.

Yarının eşqinə yanmışdı Kərəm, indi isə  
O giriftarə olanlar bu giriftarə olub.

Mənə ağ köynəyi təklif eləmə, ey satıcı,  
Şahinin köynəyi ovqatı kimi qarə olub.

15.12.2001

## QARA BAYRAM!

Bayramda da rəng olarmış,  
Bayramın da rəngi varmış,  
Qara bayram!...

Bu bayramın rəngi qaradır,  
Bu bayramın ahəngi qaradır...  
Mən bilən  
Bayramların hansınasa  
Ağ bayram deyən yoxdur,  
Çünki  
hər bayramın özünün  
ağ rəng çaları var,  
sarı rəng çaları var,  
yaşıl rəng çaları var,  
hətta qırmızı rəng çaları var,  
sanki göylərdə  
yerlər üçün bayram fikirləşənlərin  
firçaları var.  
Amma insanlar  
Bayramların nə rəngdə olmasını deməzlər,  
Bayramları rəngləməzlər

və  
bayramı bayram kimi bayram edər hamı,  
Bircə bayramı rəngləyərlər:  
Qara bayramı!...

Qara bayram!..  
Qara bayramdır bu gün...  
Dünən Ülviyəgildə idim,  
Sarı halva bişirirdi  
bugünkü qara bayram üçün.  
Ey bu cahanda  
yaşamağın daşını atan,  
Ey qara torpaqda yatan,  
Sən bilən  
o dünyada da bayram varmı?  
O dünyada da  
bayramlarda  
matəm,  
həzz,  
qəm,  
ehtişam varmı?  
O dünyada da  
bayramların rəngi varmı?  
O dünyada da  
bayramların

ağ, sarı, yaşıl, qırmızı ahengi varmı?  
 Ruhlar hansı bayramasa  
 Qara bayram deyirmi?  
 Ruhlar bayram eləyirmi?  
 Bu bayram,  
 bu qara bayram  
 mənim üçün də yaradır,  
 sənin üçün də.  
 Bu bayram,  
 bu qara bayram  
 mənim üçün də qaradır,  
 sənin üçün də.  
 Bu gün mən  
 ilk şerimi yazdım  
 bu qara bayram haqda.  
 Çünkü mən  
 qara gündəyəm,  
 sən  
 qara torpaqda.

16.12.2001

⇒ 130 ⇐

234-cü gün

## QƏZƏL-TƏZMİN

"Kitabi-eşqi mən müjgan ilən yazdım, yazar yapsın,  
 Mürəkkəbsiz, qələmsiz, can ilən yazdım, yazar yapsın".\*  
 Deyil mümkün bu dünyadə vüsələ yetməyin, aşiq,  
 Sənin dərmanını loğman ilən yazdım, yazar yapsın.  
 Yazarkən sən vüsələ haqda kənarə qovma hicrani,  
 Vüsəli dəmbədəm hicran ilən yazdım, yazar yapsın.  
 Hər adəm ki, öləndən sonra ölməzdir, ölümsüzdür,  
 Bu misranı, bilin, irfan ilən yazdım, yazar yapsın.  
 Vətəndaşın vətən dərdi fəqət söhbətlə həll olmaz,  
 Bu dərdin həllini üsyan ilən yazdım, yazar yapsın.  
 Dəyərsiz quldan əskikdir gözümüzde müti hər bəndə,  
 Qulun fərmanını sultan ilən yazdım, yazar yapsın.  
 Üzülmüş hər gülün fəryadını şair eşitməkdə,  
 Gülün fəryadını bağban ilən yazdım, yazar yapsın.  
 Əgərçi fani dünyadən köçüb cananım, ey Şahin,  
 Bu şeri mən bu gün canan ilən yazdım, yazar yapsın.

19.12.2001

\* Beyt müasir Ərdəbil şairi Şahi adlı müəllifindir.

⇒ 131 ⇐

236-ci gün

## QƏZƏL

Yollarımda vardı çox sırdaş hərgah, ah, ah,  
Qalmışam tək, indi yoxdur bircə həmrah, ah, ah.

Gündə bir yol ah edirsə qeyri aşıqlər əgər,  
Köksüm içrə qopmada hər ləhzə min ah, ah, ah.

Eşq mülkündə nizam eylər sevənlər arızı,  
Eşq mülkü etmədi Allah islah, ah, ah.

Qarə gəldi ruzigarım, neyləyim, tək qalmışam,  
Qarə torpaqda yatıbdır yarıml, eyvah, ah, ah.

Mən ki Allahsız deyildim, bəs neçin gördüm bəla?  
Mən ki hər dəm söyləmişdim “Qulhüvəllah”, ah, ah.

Bixəbərdir dağ şahı Şahdağ dağimdən mənim,  
Bu nə dərddir üstümə göndərdi Allah, ah, ah.

Tuti oldum yarımi qeyb etdiyim gündən bəri,  
Gah “vavcyla” deyir dil, Şahina, gah “ah, ah”.

21.12.2001

238-ci gün

## DÖRDLÜK

Axmayır, dayanıb daha göz yaşın,  
Yoxsa ki o dünya xoşuna gəldi?  
Yerüstü cəncaldan qurtardı başın,  
Yeraltı hadisə başına gəldi.

23.12.2001

242-ci gün

## QƏZƏL-TƏZMİN

Axşam olcaq öylə ki, aləm çırağın yandırır,  
Şahin isə qəlbinin ol dəmdə yağıñ yandırır.

“Eşq əqli aşiq istər cümleyi-əhbabını,  
Kim, səməndər mizban olsa qonağın yandırır”.\*

Yad kəlamı hansı şair yan edirsə şerdən,  
Sanki bağbandır girib bağə alağın yandırır.

Ay oyaq, ulduz oyaqdır, mən oyaq, dərdim oyaq,  
Yatmamaqçın azca həm dərdim yatağın yandırır.

Ol diarı zənn edirdik... Cər çəkirdik aləmə:  
Kim bu torpağə ayaq bassa ayağın yandırır.

Qarə bağda qırmızı məşəllərim sönmüş bugün,  
İndi düşmən torpağında öz ocağın yandırır.

Bizdə qeyrət rəmzidirsə gər papaq, kibrət verin,  
Ey papaqlı kimsələr, Şahin papağın yandırır.

27.12.2001

\* Beyt Əlican Qövsi Təbrizinindir.

## QƏZƏL

Müasir Ərdəbil şairi Ələsgər Sadıqin  
bir qəzəlinə təzmin

Meyxanələri bağladı məstanə də, mən də,  
Xiffət çəkibən ağladı biganə də, mən də.

Hərdən saralardı oluban dərdə giriftar,  
Həsrətlə saralmış yenə gülxanə də, mən də.

Olsayıdı müyəssər odu mən ləğv eləyərdim,  
Şəmin oduna yanmada pərvanə də, mən də.

Əgyarləri daima meydanə çağırıldıq,  
Qeyz ilə vuruşduq neçə mərdanə də, mən də.

Dörd can, elə vaxt var idi, bir can kimi idi -  
Tamrida da, Ülviiyə də, Şahanə də, mən də.

Şahin, elə zülm etdi fələk, bir-birimizdən  
Düşdük əbədi ayrı o cananə də, mən də.

29.12.2001

## QƏZƏL

Həzzim təzədən əzab içində,  
Cismim yeni inqilab içində.

Meyxanəyə meydən ötrü getməm,  
Mən şər görürəm şərab içində.

Saqi, mənə bir qədəh güləb ver  
Var isə zəhər güləb içində.

Ey yar, məzar içində cismin,  
Qoydun məni iztirab içində.

Var idi fərəh kitabı canda,  
Var indi kədər kitab içində.

Yarəb, niyə eylədin məni zar,  
Taqət daha yoxdu tab içində.

Bal axtarıram ki, zəqqum olsun,  
Ağu gəzirəm doşab içində.

Qıydın nə üçün mənə bu zülmü,  
Verdin mənə kövrü qab içində.

Şahin o qədər savab edib ki,  
İtmış günəhi savab içində.

30.12.2001

## QƏZƏL

Şahina, ağla ki, fəryadə tərəf getməlisən,  
Doğmanı qeyb elədin, yadə tərəf getməlisən.

Ruhdən düşmə, könül, yox, bu işə cəhd eləmə,  
Eşqinə sən hələ imdadə tərəf getməlisən.

Doğmaliq gözləmə heç vədə yad insanlardan,  
Yoluna göz dikən övladə tərəf getməlisən.

Yar mümkünü ki yaddan çıxa bir yad kimi?  
Məsləhətçin neçə ustadə tərəf getməlisən.

Səkkiz aydır ki, onun cismini torpaq aldı,  
Qəbrə girmiş o pərizadə tərəf getməlisən.

Sən ki, eşq əhlisən, əgyar deyilsən, Şahin,  
Kərəmə, Məcnuna, Fərhadə tərəf getməlisən!

31.12.2001

## QƏZƏL

Tərcüməyi-halim

Saf yaratmaq qəzəli şovq ilə qismətdi mənə,  
Nə ki qismətdi mənə, həm də şücaətdi mənə.

“Mərhəba” söylədi yarım eşidib sözlərimi,  
Yarımın söylədiyi kəlmə kifayətdi mənə.

Mən göz açdım bu cahan mülkünə qoç bürcündə,  
Döyüşüb ömr eləmək qoç kimi adətdi mənə.

Gəlmışəm xeyli il əvvəl Qubadan mən Bakıya,  
Bu gəliş, zənn edirəm böylə ki, hicrətdi mənə.

Əfqanıstanə səfərlər elədim illərlə,  
Gəncliyim qaldı o torpaqda ki, cənnətdi mənə.

Sonra İran ilə Türkiyyə, İraq oldu nəsib,  
Şuralar səltənəti seyrü səyahətdi mənə.

Elmə verdim gözümün nurini illər boyu mən,  
Bu şərəfdi mənə, əlbəttə, şərafətdi mənə.

Könlümün bülbülü bir gül tərəfə boylandı,  
İki gül verdi o bir gül ki, fəxarətdi mənə.

Səkkiz aydır ki, gedibdir o bəqa aləminə,  
İndi onsuz yaşamaq cövrü əziyyətdi mənə.

Qocalıq cummadadır qırğı kimi sürətlə,  
Uçmamaq göylərə şahin kimi zillətdi mənə.

Iki "Divan"ı bitirdim, budu sərvət, budu var,  
Var-yoxumdan elə miras belə sərvətdi mənə.

Eşq qəsrindəki üst mərtəbə Məcnunə çatıb,  
Şahinəm, neyləyim, alt mərtəbə qismətdi mənə.

2.01.2002

## 251-ci gün

### **QƏZƏL**

Bağban niyə zülm etdi çiçək getdi əlimdən,  
Zər qaldı əlimdə kəpənək getdi əlimdən.

Bir dəstə təbib açmadı baş xəstəliyindən,  
Bir sırr kimi, möcüzə tək getdi əlimdən.

Ölməkdən əlavə bu kəsin arzusu yoxdur,  
Yarəb, nə qədər arzu-dilək getdi əlimdən.

Hər ləhzə pənah idi mənə, tunc biləyimdi,  
Əl heyrətə düşmüş ki, bilək getdi əlimdən.

Tabım tükənib, taqətimin ömrü gödəkdir,  
Yoxdur köməyim indi, kömək getdi əlimdən.

Yumşaq idi rəftarı ipək timsalı, eyvah,  
Codlaşdı həyatım ki, ipək getdi əlimdən.

Yox məndə ürək, əmr edirəm indi ürəksiz,  
Şahin necə ölmür ki, ürək getdi əlimdən.

5.01.2002

254-cü gün

## QƏZƏL

Yoxsan deyə güldən və çiçəkdən aralandım,  
Heç kim bunu etməzdisə də, mən aralandım.

Bir şairi gördüm dedi “şeytan da mələkdir”,\*  
Şeytan da mələkdirsə mələkdən aralandım.

Yarəb, nə qədər arzu mənim qaldı gözündə,  
Tanrım, nə qədər ülvi diləkdən aralandım.

Aşıqlik edirdim hələ mən körpəliyiimdən,  
Hətta o zamandan ki, bələkdən aralandım.

Dağlarda küləklərlə daha oynamırəm mən,  
Bağlarda gözüm yox, çiyələkdən aralandım.

Məscidi atıb bilməyərəkdən uzaq oldum,  
Meyxanədən amma bilərəkdən aralandım.

Düz gəlmədi şeytan əməli işləri ilə,  
Saqımsə kələk gəldi, kələkdən aralandım.

\* Şair Samir Sədaqətoğlu

Əfsus, cavan ömrə xəzan yağmuru yağdı,  
Gənclik deyilən ömrə bəzəkdən aralandım.

Keçmiş məni üzdü, gələcək qorxuya saldı,  
Keçmişdən üzüldüm, gələcəkdən aralandım.

Bığlı kişi var çoxlu çadırda... Görərəmmi  
Minlərlə “çadır” adlı ləçəkdən aralandım?

Şahin, əriyibdir ürəyim, haldı qəribə,  
Sağəm nə sayaq mən ki ürəkdən aralandım?

8.01.2002

260-ci gün

## DÖRLÜK

Bu fəna dünyadan elə ki doydun,  
Bəqa aləminə çıxıb gedəndə  
Sən mənə yadigar eşqini qoydun,  
Ondan da dəyərli yox heç nə məndə.

13.01.2002

## 261-ci gün

### YOXDUR GÖZLƏYƏN MƏNİ

Budur, mən qayıtmışam,  
Səfərdən qayıtmışam...  
Tənhalığı qaldırıb  
Təkliyi oyatmışam,  
Susub səsləyən məni,  
Yoxdur gözləyən məni.

Göyümdən sitəm damır,  
Yağış deyil, qəm damır.  
Ayımın ziyası yox,  
Günəşim parıldamır.  
Sarıb duman, çən məni,  
Yoxdur gözləyən məni.

Sevda dolu cam hanı,  
Sevdaya inam hanı?  
Tapıb divanəliyi  
İtirmişəm Leyləni.  
Tutun Qeyşə tən məni,  
Yoxdur gözləyən məni.

Evdə - can çıxanacan,  
Nagəhan çıxanacan,

Bir gün Əzrayıl gəlib  
Cismimi yuxanacaq  
Görməliyəm mən məni,  
Yoxdur gözləyən məni.

Həyat məni təklədi,  
Canda qəm çicəklədi.  
Qəbrinə cocuq təki  
Bu qoca iməklədi.  
Tərk elədin sən məni,  
Yoxdur gözləyən məni.

14.01.2002

## 262-ci gün

### ALLAH SƏBİRLİDİ, DÜNYAMI YOXSA?

Xılqət ayaqlara atdı şərəfi,  
Adəm səbirlidi, Həvvamı yoxsa?  
Təsəvvüf irfanın başqa tərəfi,  
Surət səbirlidi, mənamı yoxsa?

Nədənsə fərəhi məlal istəmir,  
Nəsə gerçəkliyi xəyal istəmir.  
Bəlli ki, heç biri vüsəl istəmir,  
Məcnun səbirlidi, Leylamı yoxsa?

Susubdur, eləmir səs-səda yarım...  
Həyatıma şərik olsa da yarım.  
Məni tənha qoydu dünyada yarım,  
Allah səbirlidi, dünyamı yoxsa?

15.01.2002

266-ci gün

## QƏZƏL

Necə möhnətli çağım var mənim,  
Hər gecə ağlamağım var mənim.

Yoxluğun gəldi qonaq mənzilimə,  
Yoxluq adlı qonağım var mənim.

Kəc fələk üstümə dərd göndərdi,  
Dərdlə nərd oynamamışım var mənim.

Sarılib boynuma qəm, qüssə, kədər,  
Necə gör təmtərağım var mənim.

Qum kiçiklikdə sevincim yoxdur,  
Dağ böyüklükdə dağım var mənim.

Tüstünün məndən ağırdır çekisi,  
Odu sönmüş ocağım var mənim.

Sərv idim, sərvərim idi, qurudum,  
Suyu itmiş bulağım var mənim.

Neçə vaxtdır səsini dinləmirəm,  
Səsə möhtac qulağım var mənim.

Ey təbiblər, əlil olmuş adamam,  
Çolaq olmuş ayağım var mənim.

O yaxınlıq uzaq olmuş məndən,  
Yaxınım yox, uzağım var mənim.

Kuzə sınmış, mey axıb getmişdir,  
Meyə həsrət dodağım var mənim.

Mənzilimdən neçə aydır ki, qaçıb,  
Ey hökümət, qaçağım var mənim.

Cox güman nurla dolubdur qəbri,  
Zülmət içrə çırağım var mənim.

Şahinəm, ağlayıram, hərcənd ki,  
Ləçəyim yox, papağım var mənim.

19.01.2002

270-ci gün

## DÖRDLÜK

Sevgi baş qayədir, eşq baş məram,  
 Mehrin ürəyimdə yaşayacaqdır.  
 Mən səndən heç zaman uzaqlaşmaram,  
 Əzizim, uzaqlıq səndən uzaqdır.

23.01.2002

274-cü gün

## CANIM, NƏ BÖYÜKMÜŞ ƏLƏYİN GÖZÜ

Qaraldır gözümü mənim get-gedə,  
 Tənənin, eyhamın, gileyin gözü.  
 Ürək danışmada, dilək görmədə,  
 Ürəyin sözü var, diləyin gözü.

Bütöv məmləkətim dağım-dağında,  
 Düşmən at oynadır Qarabağında.  
 Başına qar yağıdı cavan çağında,  
 Qaranı ağartdı fələyin gözü.

» 146 «

Rahatlıq günbəgün məndən yan düşür,  
 Həsrətdən araya qada-qan düşür.  
 Bu nə damcıdır ki, ağacdan düşür,  
 Deyəsən ağlayır çiçəyin gözü.

Yoxsa da ayağı, götürüb qaçıır,  
 Əlimdən varağı götürüb qaçıır,  
 Başımdan papağı götürüb qaçıır,  
 Qaralayıb məni küləyin gözü.

Əzmlə göylərə merac eləmək,  
 Rəbbə yaxın olmaq diləyir ürək.  
 Gözə görünmürsə gözü yox demək,  
 Görən necə görür mələyin gözü?

Zərgər idim, zərim əlimdən gedib,  
 Sultanım, sərvərim əlimdən gedib.  
 Qaragöz dilbərim əlimdən gedib,  
 Daim qan ağlayır ürəyin gözü.

Şahin baxışımı tutub nəm indi,  
 Köynəyim özümün, yaxam qəmindi,  
 Ələyin gözündən keçirəm indi,  
 Canım, nə böyükmüş ələyin gözü.

27.01.2002

» 147 «

## BAŞIMA DAŞ DÜŞÜBDÜR

Yarı itirmişəm mən,  
Özüm qalmışam deyə  
qəlbə təlaş düşübdür.  
Keçərək ürəyimdən  
gözümə yaş düşübdür.

Gözü görməyib məni,  
yarımı aparanda.  
Demişəm ki, varam da,  
Əzrayilla aramda  
dava-dalaş düşübdür.

“Göydən üç alma düşdü...”,  
Gerçəkdən uzaq baba  
nağıl danışma mənə.  
göydən alma düşməyib,  
başima daş düşübdür.

30.01.2002

## CÜMƏ AXŞAMI

Cümə axşamı günüdür bu gün,  
Yəni  
bu günün axşamından sonra  
gələcək cümə səhəri  
və başlayacaq cümə günü -  
beşinci gün...

Cümə axşamı gününə isə  
“Dördüncü gün” deyirik,  
Niyə? Nə üçün?  
Qəribədir günlərimizin adı,  
Neçin bir həftənin günlərinə  
iki ad qoyuldu,  
bir ad qoyulmadı?

Cümə axşamı günüdür bu gün,  
yana-yana  
darıxdıq səninçin  
qızın Ülvıyyə,  
baldızın Nazilə  
və mən,

Ziyarətinçin  
gəldik məzarıstana,  
sənin qəbrin üstünə

Bir qəbirqazan qəbir qazırı,  
hardasa  
bir ölü  
basdırılmağa hazırı  
bu cümə axşamı günü...

Sahmana salırdı bir usta  
qonşu qəbrin üstünü...

Başqa bir qəbrinsə  
baş daşı  
yaşdı,  
Görünür kimsə  
ağlamışdı  
neçə-neçə göz yaşı töküb...

Sənin qəbrininsə torpağı  
baş daşı tərəfdən  
çöküb.  
İki yüz yetmiş səkkiz gün keçir,

Gün keçir, çətin keçir,  
Sən - ölü,  
mən - sağ...  
Bu yaxılarda ilin olacaq.  
İlinədək gərək  
qəbrinin üstünü götürək,  
ağ mərmərdən baş daşı qoyaq sənə,  
qara mərməri xoşlamıram,  
qara mərmər xoş gəlmir mənə,  
qara mərmər  
aparıfikrimi  
qaranlıqlara.  
Torpaq qara,  
mərmər qara,  
bəxt qara.  
Onsuz da  
günlərin bir günü  
mən də sənin kimi  
qaranlıqda qalacağam,  
amma  
hələ sağlam,  
hələ görmək istəmirəm qara rəngi,  
Ağ rəng - rənglərin qəşəngi.  
Ağ mərmərdən olacaq baş daşın,

Sonra  
səni tənha qoymayacaq -  
və sənin yanına gələcək  
bu tənha sirdaşın.

Ömrümün sonunadək  
deyəsən tənhalıq yazılıb adıma.  
Nədənsə, məndən əvvəl tənha qalan  
Nəriman Həsənzadə,  
Nəbi Xəzri,  
Cabir Novruz  
düsdü yadıma...

Cümə axşamı günüdür bu gün...

31.01.2002

280-ci gün

## QƏZƏL-TƏZMİN

*"Bir qüdrəti-külliyyə var ülvi və münəzzəh,  
Qüdsi və müəlla, ona vicdanla inandım".*

Tofiq Fikrət

Dünya doludur ah ilə əfşanla, inandım,  
Gördüm boyanıb dan üzü al qanla, inandım.

Aləmdəki haqsızlığa üşyan elədim mən,  
İnsanların üşyanına üşyanla inandım.

Yarım gözünü yumdu gözüm qan ilə doldu,  
Qansızlığına mən fələyin qanla inandım.

Cansızdı cism, məndəki həm can üzülürdü,  
Cansızlığına sevgilimin canla inandım.

Güllər və çiçəklər də fəqət bir neçə günlük,  
Bağ ömrü də fani, buna bağbanla inandım.

Yoxmuş əbədi heç nə bu dünyadə, İlahi,  
Tövrat ilə, İncil ilə, Quranla inandım.

Əfsus, sanırdım ki, vüsalın ipi möhkəm,  
Şahin, qırılır vəsl ipi hicranla, inandım.

2.02.2002

283-cü gün

## QƏZƏL-TƏZMİN

“Veror min canı olsa aşiqin canan olan yerdə,  
Nədir bir damcı su dəryayı-bipayan olan yerdə”.\*

Canım çıxsın ki cananım bu gün yoxdur bu dünyadə,  
Verərdim canana mən həm canı imkan olan yerdə.

Fərağın rəngi ağ olmur, gözüm qanlı, Araz qanlı,  
Bu dərya saf olarmı heç o dərya qan olan yerdə?

Üzüm gülmür, fərəh sürgün düşüb biçarə könlümdən,  
Fərəhdə ixtiyar olmaz imiş əfəqan olan yerdə.

Müsibət qəsri inşa eylədim qəlbimdə bənnə tək,  
Səadət qəsri tikməzlər məzarıstan olan yerdə.

Canımdan arzular cari olur hər dəm mənim, amma  
Vüsalın həddi vardırımı gələ hicran olan yerdə?

Əzəl sultanımız Allahdır, səbr eylə, ey Şahin,  
Olurmu bəndənin həddi məgər sultan olan yerdə?

5.02.2002

\* Beyt müasir Cənubi Azərbaycan şairi Cəlal Məhəmmədinindir

285-ci gün

## ÖMRÜMÜN ƏN AĞIR GECƏSİ

Xoşbəxt idim necə, bədbəxtəm necə!..  
Ruhun yer üzündən köçəsi oldu.  
Məni tərk eləyib getdiyin gecə,  
Ömrümün ən ağır gecəsi oldu.

Ürəkdən çıxan dərd dolub gözümə,  
Daha iztirabın dili lal deyil.  
Daha gülümsəmir səma üzümə,  
Daha şəfəqin də rəngi al deyil.

Döndük qurbanına son gerçəkliyin,  
Ey məni həyatda yalqız qoyan kəs.  
Mənim tənhalığım, sənin təkliyin,  
Daha vüsal ilə olmadı əvəz.

İkiqat elədi məni bu dərdim,  
Qəddimi şax tuta bilmirəm daha.  
Gözümü həmişə göyə dikərdim,  
İndisə dikirəm qara torpağı.

Dözüm də yox oldu, güc də məndəki,  
Dərdimi kimsəyə aça bilmirəm.  
Daha mən əzəlki Şahinin təki,  
Uğur göylərində uça bilmirəm.

Məni tənha qoydun sonuncu kərə,  
Dağ çəkdin sinəmə, göynədi dağın.  
Ruhun uçub getdi mavi göylərə,  
Cisminsə qoynuna girdi torpağın.

Xoşbəxt idim necə, bədbəxtəm necə!..  
Ruhun yer üzündən köçəsi oldu.  
Məni tərk eləyib getdiyin gecə  
Ömrümün ən ağır gecəsi oldu.

7.02.2002

287-ci gün

**QƏZƏL**

Əvvəl mənə tale yar verdi,  
Sonra isə intizar verdi.

Əvvəlcə fərəh yetirdi qəlbə,  
Gizlətmədi, aşikar verdi.

Sonra fərəhi alıb əlimdən  
Dərd verdi mənə, qübar verdi.

Qəhr etdisə - əldən aldı həzzi,  
Fəxr etdisə - iftixar verdi.

Üzgünlüyüümü apardı badə,  
Saqi canıma xumar verdi.

Dünya mənə sonda zülm edib də,  
Tək qalmağıma qərar verdi.

Mən torpağa bir nigar verdim,  
Torpaq isə bir məzar verdi.

Varlıq bağını itirdi Şahin,  
Yoxluq bağlı isə bar verdi.

9.02.2002

288-ci gün

## QƏZƏL

Dava həvəsin varsa xəncər də kifayətdir,  
Yoxdursa əgər xəncər qənbər də kifayətdir.  
  
 Başlarsa vətənpərvər cəng etməyə əzm ilə,  
Hal olmasa zabitdə əsgər də kifayətdir.  
  
 Hər kəs bilə bilmirsə Quran dilini əzbər,  
“Bismillah” ilə “Allah-əkbər” də kifayətdir.  
  
 İndi qəzəlistanda söz zərgəri yoxdursa,  
Gər Ənvəri\* yoxdursa, Ənvər\*\* də kifayətdir.  
  
 Yar oldu... Gözüm içrə Tərtər qədəri yaşı var,  
Ümman ola bilməzsə, Tərtər də kifayətdir.  
  
 Yonmaq dilədim yarə bir büst qızıldan mən,  
Göydən belə əmr oldu: Mərmər də kifayətdir.  
  
 Hicrandə o dildarın “Divan” yazacaq Şahin,  
Qoy söyləməsinlər ki, dəftər də kifayətdir.

10.02.2002

\* Ənvəri - Əsl adı və soyadı Əli Əvhədəddin Əbiverdi olmuş, təqribən 1126-1191-ci illər arasında ömür sürmüşdür. Sultan Səncərin sarayında yaşayan Ənvəri ömrünün sonlarında saraydan uzaqlaşmış, məddah şairlərə həcylər yazmışdır. Böyük alman şairi I.V.Hötenin yüksək qiymətləndirdiyi yeddi qüdrətli şairdən biridir.

\*\* Ənvər Nəzərli

« 158 »

290-ci gün

## QƏZƏL

Şahininin ömrü nə miqdər olar,  
Qəlbi o miqdər onun zar olar.

Sinədəki qəm yerə yerləşməyir,  
Zənn edirəm göy də ona dar olar.

Tərk eləyib çünki məni getmişən,  
Sən kimi kimdir ki, vəfadər olar?

Var elə dərd yoxdur onun çarəsi,  
Kim bu həzin tək belə naçar olar?

Ey gözəlim, indi bir olsaq, mənə  
Qupquru səhra da çəmənzər olar.

Meyarı eşq olmalı arıflərin,  
Eşq ömürlük mənə meyar olar.

Yar yox olmuşsa da vardır yenə,  
Var isə, Şahin də o cür var olar.

12.02.2002

« 159 »

292-ci gün

## AĞLAYIR

Bir gözüm açıq,  
 biri yumulu,  
 Biri - axtarır,  
 biri - ağlayır.  
 Ölүyə nə var,  
 diri - qəm çəkir,  
 Ölü susubdur,  
 diri - ağlayır.  
 Qonşular deyir  
 eşidib məni:  
 Yenə Tomanın  
 əri ağlayır.

14.02.2002

294-cü gün

## SƏBƏB

Unuda bilmirəm səni...  
 Sözümdə qəm,  
 Gözümdə nəm,  
 üzümdə ələm,  
 Səni unuda bilmirəm.  
 Çünkü,

« 160 »

onsuz da gedişin qəlbimə dağdır,  
 dağ üstdən dağ istəmirəm.  
 Çünkü,  
 onsuz da yoxluğun fəraigdir,  
 fəraig üstdən fəraig istəmirəm.  
 Çünkü,  
 səni unutmaq istəmirəm...  
 Unuda bilmirəm səni...

16.02.2002

296-ci gün

## CANAN GERİ QAYITMAZ

Bil bu anın qədrini,  
 Bu an geri qayitmaz.  
 İstəsən də xətrini  
 Zaman geri qayitmaz.

Gül tək saralıb gedən,  
 Canımı alıb gedən.  
 Canımda qalıb gedən  
 Canan geri qayitmaz.

Şahin, olub acı çox,  
 Amma belə acı yox.  
 Dərdimin əlacı yox,  
 Loğman geri qayitmaz.

18.02.2002

« 161 »

297-ci gün

**GÖZÜN MÜBARƏK OLSUN!**

Əcəl, “mənimsən” dedin,  
Sözün mübarək olsun.  
Ey Əzrayıl, gəldiyin  
İzin mübarək olsun.

Qorqud dədə, tap macal,  
Sazını əlinə al,  
Bir vida havası çal,  
Sazın mübarək olsun.

Yaz da gəldi, ey sənəm,  
Sənsizliyin yazı - qəm,  
Deyə bilməyəcəyəm,  
“Yazın mübarək olsun”.

Əcəl sənə baxır ki...  
Çox gözlədin... Axır ki,  
Şahin, canın çıxır ki,  
Gözün mübarək olsun!

19.02.2002

299-cu gün

**YAŞ BAŞIMI ÇAŞDIRIB**

“Pəncərədən daş gəlir...”,  
Daş başımı çasdırıb.  
“Xumar gözdən yaş gəlir...”  
Yaş başımı çasdırıb.

Yumruq var daş sindirir,  
Daş var daş - qaş sindirir,  
Başsız var baş sindirir,  
Baş başımı çasdırıb.

Şahinəm, uçuşum var,  
Xəyal adlı quşum var.  
Quş dedi ki, “huşum var”...  
Quş başımı çasdırıb.

Söz qoca, məna qoca?  
Bağ qoca, səhra qoca?  
Mən qoca, dünya qoca?  
Yaş başımı çasdırıb.

Bu şerin sonu gəldi,  
Qafiyəsi seyrəldi.  
Yarım qəbrə yönəldi  
Yaddasımı çasdırıb.

21.02.2002

## QUŞ TƏKİ ƏLİMDƏN UÇDU...

Çiynamə söz yükləyirəm,  
Hər hambalın işi deyil.  
Bu qəmlər ki mən yeyirəm,  
Dişim adam dişi deyil.

İşim aydın, gücüm əyan,  
Şahindəki iş-güçə yan,  
Uğuruma diş qıcıyan,  
Üçü deyil, beşi deyil.

Aman, könül yenə şəkkli,  
Fərəh - susub, qəm - tütəkli,  
Qadınsa da hər ləcəkli,  
Hər bıgli kəs kişi deyil.

Quş təki əlimdən uçdu,  
Uyu, ey sevgilim, uyu.  
Kim bilmir ki, əcəlin bu  
Sonuncu gəlişi deyil...

22.02.2002

## TALEYİMİN TƏKƏRİ

Tamrida  
yoxdur daha...  
Qaldı neçə tək əri,  
amma hələ firlanır  
taleyimin təkəri.  
Günlərin bir günündə  
saxlamayıb onu sağ  
o təkər dayanacaq,  
tərk edəcək məni qəm,  
sevgilimin yanına  
sevinc arabasıyla  
ömürlük gedəcəyəm,  
qucacağam məzarda  
mən də onun tək  
yeri.

Amma hələ firlanır  
taleyimin təkəri...  
Ulu Tanrı, ulu haqq  
Məsləhət bildiyi vaxt  
onu dayandıracaq...

Haçan dayandıracaq?  
Bu onun əlində - sərr.

Tale də əlindədir,  
təkər də əlindədir.

Amma hələ firlanır  
taleyimin təkəri...  
Qaldı necə tək əri...

24.02.2002

### 303-cü gün

#### **QƏZƏL**

Gül çöhrənə çoxdandır, yarım, nəzərim yoxdur,  
Bundan xəbərim var ki, səndən xəbərim yoxdur.

Yoxdur, ikilik bitdi, dərviş təki tək qaldım,  
Sən söyləməliyin ki, “tək qaldım, ərim yoxdur”.

Sənsizlik üzündəndir cismimdə hünərsizlik,  
Küsmüş deyə ilhamım əlbət hünərim yoxdur.

Bir kimsə əta etmir qiymət mənə çoxdandır,  
Əldən dəyərim çıxmış, neynim, dəyərim yoxdur.

Yox xeyri bu dünyanın, xeyrim sən idin təkcə,  
Qalsam - mənə zillətdir, ölsəm - zərərim yoxdur.

Xülyayə alışmışdım, xülya məni bezdirdi,  
Xülya göyünə doğru çoxdan səfərim yoxdur.

Qoy bir də sənə, Şahin, zərgər deməsin kimsə,  
Söylərsə əgər qafıl, bildir ki, zərim yoxdur.

25.02.2002

### 305-ci gün

#### **QƏZƏL-TƏZMİN**

“Nə xoşdur söhbəti yarın bahar əyyamı bağ ilə,  
Nə çarə kim, ələ gəlməz əgər gəzsəm çıraq ilə”.\*

Yanımda olduğun əyyam əyilmışdı qəmin qəddi,  
Kənarımda bu gün, yarım, durur qəm təmtəraq ilə.

Qalib gendə yaxın dəmlər, yaxın günlər ki sən vardin,  
Uzaqlaşdım yaxın gündən, yaxınlaştıım uzaq ilə.

On aydır bir də on bir gün, nələr çəkdim fəraigindən,  
Əzəl gündən bilirdin sən aram yoxdur fəraq ilə.

Mənim cüzi işarəmdən qopardı bağı hicranın,  
Deyil mümkün qovum indi o hicranı çomaq ilə.

Şərabından ki sərməstəm coşubdur intihar eşqim,  
Bıçağı gizləmə, saqi, işim vardır bıçaq ilə.

Saçımıdan ağ kənar olmur günüməndən qarə, ey yarım,  
Qara gün bəhsə girmişdir bu gün hiddətlə, ağ ilə.

Ağirdım mən ki Şahdağdan, varaqdan yüngüləm indi,  
Bu gün Şahin səninlən yox, edir söhbət varaq ilə.

27.02.2002

\* Beyt Mirzə İsmayıllı Məhzunundur (XIX əsr)

306-ci gün

### TANRIYA SUAL

Köməyin hanı,  
hanı pənahın?  
Hanı evimdə  
o gözəl səda?  
Tənəzzülü var  
hər intibahın,  
Olumum sual,  
ölümüm nida!  
Yaşayırammı?  
Etdi bu Şahin  
Yara əlvida,  
rüzgara vida!

28.02.2002

307-ci gün

### YERDƏN BEZMİŞƏM

Hər böhtandan, hər yalandan,  
Şerdən bezmişəm.  
Əl çekmir dillər yalandan,  
hərdən bezmişəm.

Cavan idim pir qalmışam,  
Özümə də sərr qalmışam.

« 168 »

İki idim, bir qalmışam,  
Birdən bezmişəm.

Meyxanəyə meyl etmirəm,  
Cananəyə meyl etmirəm,  
Dürdanəyə meyl etmirəm,  
Dürdən bezmişəm.

Duman oldum, dumani qov,  
Güman oldum, gümanı qov,  
Mən şeyxi, mən şamanı qov,  
Pirdən bezmişəm.

Buxar oldum, buxarı çək,  
Allah, məni yuxarı çək.  
Zəmzəm gərək, Kövsər gərək,  
Kurdən bezmişəm.

Əriyirəm, zərdən qopar,  
Çürüyürləm, yerdən qopar,  
Tanrıım, məni göyə apar,  
Yerdən bezmişəm.

1.03.2002

» 169 «

308-ci gün

### QƏLƏM, VARAĞI YANDIRMA!

Əlim, çıraqı yandırma,  
Pərvanə var çıraq üstdə.  
Qələm, varağı yandırma,  
Sözüm yanar varaq üstdə.

Həyatdakı təzada bax:  
Ağda qara, qarada ağ...  
Sinəmdə od, qəlbimdə dağ,  
Yanmaqdadır od dağ üstdə.  
  
Yazdır, sözüm gül qədərdir,  
Düzən aldır, çəmən zərdir.  
Şahinə bax, səməndərdir,  
Sanki yanır ocaq üstdə.

Yarpaq budağın altında,  
Budaq yarpağın altında...  
İnsan torpağın altında,  
Sözsə qalır varaq üstdə.  
  
Mən qalmışam, gedib yarım,  
Vəfasızdır vəfadaram,  
On aydır ki, göz yaşlarım  
Naxış düzür yanaq üstdə.

Kəsildi həyatın sənin,  
Unudulmaz yadın sənin,  
Möhürləndi adın sənin,  
Möhür kimi dodaq üstdə.

2.03.2002

309-cu gün

### O SEVGİ

Sənsizəm,  
sənsizlik  
zarafat deyil.  
Yaşayıram,  
amma həyatım  
o həyat deyil.  
İşləyirəm,  
amma gücüm, qüvvəm  
tükənməkdədir,  
tam deyil.  
Yazıram,  
amma ilhamım  
o ilham deyil.  
Tutiləşirəm,  
sanki dilimə  
qaynaq ediblər  
sənin adını,  
Ölürəm,  
sənsizliyim  
məni ölümə sövq edir.  
Sevmirəm heç bir qadını,  
çünki sevgim  
O sevgidir,  
o sevgidir!!!

3.03.2002

### 310-cu gün

#### İLAN İLİ, AT İLİ...

2001-ci il  
ilan ili idi,  
gəldi,  
həyatımı zəhərlədi.  
İlan bizi nəzərlədi,  
Xoş günlərimizə  
ilan nəzəri dəydi,  
tənha qoydu, tək qoydu  
səni də,  
məni də...

İndi 2002-ci ildir,  
At ilidir -  
imurad ilidir,  
Xoş gəlibdir at ili!  
Xoş günlərim itdi,  
Ömür ağacımın  
yaşılılığı bitdi.  
İndi  
rəngsaz fələk  
üzümə sarı çəkir.  
Xoş gəlibdir at ili!  
At məni  
sənə sarı çəkir,  
qəbrinə sarı çəkir...

4.03.2002

### 311-ci gün

#### BİZİ QOVUŞDURACAQ

Nə deyim, nə söyləyim  
Mən həyata bilmirəm.  
Var gücümə qaćıram  
Sənə çata bilmirəm.

Həyat ayırdı bizi,  
Ölümün gücünə bax:  
Öldürüb mən sənsizi  
Bizi qovuşduracaq.

5.03.2002

### 312-ci gün

#### QƏZƏL

Sevmişdi könül gül kimi bir yar, o yoxdur,  
Bağ içrə bu gün hər cürə gül var, o yoxdur.

Yaz fəsli gəlibdir sə də, şənlənməyirəm mən,  
Quşlarla dolubdur yenə gülzar, o yoxdur.

İsrar ilə bağban çağırır bağına hər gün,  
Yox, eyləməsinlər daha israr, o yoxdur.

Hər qəmliyə qəmxar gərəkdir, dedilər ki,  
Ey qəmli, tapılmaz sənə qəmxar, o yoxdur.

Bilməm nə xəta eyləmişəm mən qaragünlü,  
Bəxtimmi buna oldu səbəbkar, o yoxdur.

Solduqda həyatı o gülün - dərdi göyərdi,  
Etmiş məni min dərdə giriftar, o yoxdur.

Viranə qalıb, Şahina, könlüm, hanı memar?  
Vacibdi könül mülkünə memar, o yoxdur.

6.03.2002

### 313-cü gün

## QƏZƏL

Dünən dildar varındı, bu gün dildarı qeyb etdim,  
Vəfəsiz yarlır çok var, vəfalı yarı qeyb etdim.

Bu gün sevgim mənim yoxdur məgər vardırmı inkarı?  
Mənəm inkarı inkar eyləyən, inkarı qeyb etdim.

Dünən qəmlər kənar idi könüldən, bəxtəvərlilikdi,  
Hücum etməkdədir qəmlər bu gün, qəmxarı qeyb etdim.

Mənim yoxdur bu gün şadlıq evimdə ney ki, sindirdim,  
Kamanı qaldırıb vurdum yerə, mən tarı qeyb etdim.

Gül idi gül bağında, gül bağından gül kənar oldu,  
Qərənfildi, sənubərdi, heyf, gülzarı qeyb etdim.

Bu gün təklif edirlər zər mənə, zərsizliyim xoşdur,  
Zərində yox gözüm, zərgər, çəkil, mirvari qeyb etdim.

Könül mülküm mənim viran olur hər ləhzə, ey Şahin,  
Bu gün yoxdur nizamı mülkümün, memarı qeyb etdim.

7.03.2002

### 314-cü gün

## 8 MART

Keçən il  
təbrik eləmişdim səni,  
can sağlığı diləmişdim sənə,  
Bayramın idi,  
bayramım idi,  
çünki sən vardin,  
çünki sən mənə yardımın...

Bu il  
təbrik edə bilmirəm səni,  
Bayramın deyil,  
bayramım deyil,  
çünki sən yoxsan,  
çünki keçən il  
keçdi tuğ-i-lənət kimi boğazıma,  
əllərimdən əllərini qopardı,  
ölüm səni apardı.  
Bayramım deyil  
bu ilin 8 martı.

Daha bayramım deyil  
“8 mart” adlı bayram.  
Qoy mənə  
ası şair desinlər,  
bu bayramdan  
narazı şair desinlər,  
qoy məni tənqid eləsinlər,  
mən belə bayram tanımiram.

Yoxsan bu dünyada,  
8 mart  
yoxluğunu saldı yada...

8.03.2002

⇒ 176 ⇐

315-ci gün

## TƏZƏ

Bağban əlini çəkdi çəmənzarə, göyərdi,  
Qış fəsli ki yer vermiş idi qarə, göyərdi.

Qəlbim paralandı, elə bildim ki, ölübdür,  
Qəlbimdəki amma mənim hər parə göyərdi.

Zənn eyləməsinlər ki külüng oldu göyərdən,  
Fərhadın əli dəymədi dildarə, göyərdi.

Qətl cyləsələr arif olan şəxsi qaralmaz,  
Mənsuri çəkən ləhzə fələk darə, göyərdi.

Gündən-günə hər yarə qaralsın gərək, amma  
İqbalə baxın, məndəki hər yarə göyərdi.

Fəvvərələnib gözdəki yaş yarım oləndən,  
Fəvvərəmə olmaz daha bir çarə, göyərdi.

Hər şey ki göyərmir onu ölmüş bilir aləm,  
Şahində ömürlük daha fəvvərə göyərdi.

9.03.2002

⇒ 177 ⇐

316-ci gün

## QƏZƏL

Dəhşətli an idi səndən ötrü,  
Müdhiş zaman idi səndən ötrü.

“Yaxşı” sözünü unutmuş idim,  
Halim yaman idi səndən ötrü.

Qeyb olmuş idi gülüş dodaqdan,  
Ahü fəğan idi səndən ötrü.

Dərman ilə olmayırdı çarə,  
Hər həb ziyan idi səndən ötrü.

Günlərlə şəfa umub təbibdən,  
Yar qəlbi qan idi səndən ötrü.

Göz - cismini natəvan görürdü,  
Can - natəvan idi səndən ötrü.

Sanki səni Rəbb sınağə çəkdi,  
Dərd imtahan idi səndən ötrü.

Təbim də yox oldu yoxluğunda,  
Şerim bəyan idi səndən ötrü.

Sözlər acı oldu sanki dildə,  
Dil mehriban idi səndən ötrü.

Heç kimsəyə olmur indi sevdam,  
Sevda əyan idi səndən ötrü.

Hərcənd cavan deyildi Şahin,  
Amma cavan idi səndən ötrü.

10.03.2002

317-ci gün

## QƏZƏL

Taleyim etdi məni gör necə yarımdan uzaq,  
Düşmüşəm bir neçə aydır ki, nigarımdan uzaq.

Getməyir xatırəsi, sevgisi bir dəm candan,  
Olmayıır qüssəsi bir ləhzə kənarımdan uzaq.

Əzrayıl, gül kimi cananımı aldın məndən,  
Elədin sən məni gül fəsli baharımdan uzaq.

Yalvarış fikri yoxumdur, gəlib öldür məni də,  
Edə bilməz məni bir kimsə vüqarımdan uzaq.

Məni öldür ki, gedib yarı görün cənnətdə,  
İstərəm onsuz olum mən bu diyarımdan uzaq.

Kimə lazımsa aparsın, atıram mızrabı,  
Əllərim tarə toxunmur, yenə tarımdan uzaq.

Şahinəm, yar qübarı elə məhrəmdir ki,  
Olmaram həşrə qədər mən bu qübarımdan uzaq.

11.03.2002

## SAAT 2-YƏ 1 DƏQİQƏ QALMIŞDI

Döşəməsilən əski ağacını  
stula bağlamışdılar  
dərman şüşəsini ağaca.  
Müalicədən söz aça-aça  
onun şah damarına  
dərman yeridildilər,  
sanki  
get-gedə cansızlaşan bədəninə  
can yeridildilər,  
amma bilirdilər ki,  
müalicənin xeyri yoxdur.  
Amma göründülər ki,  
gözləri ölüziyir,  
seyri yoxdur,  
amma sanki yenə  
nəyəsə ümid bağlayırdılar...  
Bacılırı ağlayırdılar,  
balaları onlardan betər,  
müalicə  
zərrə qədər

vermirdi səmər...  
Gözlərini tavana dikmişdi,  
tez-tez dərirdi nəfəsini,  
yəqin ki eşidirdi  
Əzrayılın addım səsini,  
bızsə eşitmirdik,  
Tanrıya dua edirdik  
ki, kömək etsin ona,  
ömrünü artırırsın bir az,  
həm də bilirdik ki,  
Tanrı işinə qarışmaq olmaz...

Gecə yarısı  
Maşınımı -  
dəmir atıma minib çapdım,  
sanki  
tez geri qayıtmaga  
can atan çapardım...  
Şəfqət bacısını evinə apardım.  
O, yolda məni  
etdi ümidvar,  
Dedi ki,  
hələ ümid var...

Nazılə bacımı da çatdırıb evinə  
ümidlə qayıtdım evə,  
ümidsiz oldum amma.  
Daha fəğan etmirdi,  
kimsəni eşitmirdi,  
bacılar ağlayırdılar,  
balalar onlardan betər,  
Müalicə verməmişdi səmər.  
Daha bir neçə dəqiqə keçdi  
Və... ölüm şərbətini içdi,  
artıq Əzrayıl canını almışdı,  
gecəydi,  
saat 2-yə 1 dəqiqə qalmışdı.

12.03.2002

» 182 «

319-cu gün

### QƏZƏL-TƏZMİN

Bir-bir düzülə, ey pəri, yan-yanə yanında,  
Olmaz sənə tən bircə də cananə yanında.

“Rüxsarın əgər cənnət olur aşiqə daim,  
Düşdüm niyə mən atəşi-suzano yanında?”. \*

Pərvanəm idin, bəs niyə qoydun məni yalqız,  
Yanmaqdə idim şam kimi pərvanə yanında.

Bir kimsə daha olmayacaqdır mənə məhrəm,  
Qoydun məni bica yerə biganə yanında.

Bundan belə heç kəs məni məsciddə görməz,  
Ya da görə bilməz daha meyxanə yanında.

Ölməzsəm əgər olmayacaqdır mənə çarə,  
Ölsəm yetərəm, ey pəri, dərmanə yanında.

Vəsl imkanı yoxdursa da yoxdur buna meylim,  
Şahin yetəcəkdir fəqət imkanə yanında.

13.03.2002

\* Beyt Quba “Gülüstan” ədəbi məclisinin üzvü olmuş Mirzə Möhsün Xəyalı (1824-1904) adlı bir şairindir.

» 183 «

## QƏZƏL

Oldu günüm qarə, itirdim səni,  
Tapmayıban çarə itirdim səni.

Getdi səninlən canımın yarısı,  
Oldu ciyər parə, itirdim səni.

Gör neçə aydır ki, toxundurmuram  
Mizrabımı tarə, itirdim səni.

“Bəstənigar”ın səsi golmir daha,  
Susdu “Zəminxarə”, itirdim səni.

Bitdi sevincim ki, gözümdən mənim  
Axmada fəvvare, itirdim səni.

Üz tutoram gündə məzarıstanı,  
Oldu ayaq yarə, itirdim səni.

El sənə, ey yar, dedi “çarosiz”,  
Şahinə “biçarə”, itirdim səni.

14.03.2002

## YARIMIN TORPAQDA QƏBRİ VAR İNDİ

Səmada şahindim, kiçilir yaman  
Hüdudum get-gedə, həddim get-gedə.  
Məni torpaqsevər elədi zaman,  
Torpağa əyilir qəddim get-gedə.

Dilində “rahatlıq” sözü yox idi,  
Yaman səbirlidir, səbri var indi.  
Yarımın torpaqda gözü yox idi,  
Yarımın torpaqda qəbri var indi.

Dözüm daha tutmur canımda qərar,  
Dözüm dözümünü yiğim-yığımda.  
Addımım altından qopan toz ki var  
Günəşə çatardı cavanlığında...

15.03.2002

## GÜLSÜZ GÜLDAN

(Qaragün şairin ağ şeri)

Lənkərandaydım...

Döndüm Bakıya,

Çatdım evimə,

Açdım qapımı,

girdim içəri

hər şey vardı

səndən başqa,

heç kim yoxdu

məndən başqa...

Soyuq xörək,

köhnə göyərti,

duzsuz duzqabı,

dolu zibildan,

yarımçıq araq şüşəsi,

dəmlənməmiş çay,

yuyulmamış boşqab,

yağlı qaşıq,

qapaqsız qazan,

qazansız qapaq,

palçıqlı ayaqqabı,

kirli xalça,

tozlu süpürgə,

süpürülməmiş döşəmə,

cütlənməmiş başmaq,

böyrü üstə yixilmiş ütü,

ütülənməmiş şalvar,

əzik-üzük köynək,

qırışmış qalstuk,

döşəməyə düşmüş qəzet,

dolaba qoyulmamış kitab,

çərtilməmiş qələm,

cırılmış varaq,

gözü yumulu zərrəbin,

ağzı açıq qayçı,

dişi sıniq daraq,

ağlayıb qurtaran şam,

sönmüş kibrət dənələri,

sənsizləmiş mənzil,

dayanmış saat,

üstünü toz basmış divan,

bir sözlə,

gülsüz güldan

baxırdı mənə...

Dörd gün açılıb bağlanmamış qapımı  
bəxtim kimi bağladım.

Bir vaxt sənli,  
indi sənsiz  
evimi -  
dağılan tifaqımı,  
gülsüz güldanımı  
görüb  
ağladım...

Gülsüz güldan,  
Sənsiz mən...

16.03.2002

323-cü gün

### QƏZƏL-TƏZMİN

Gəldi novruz, gəlmədi, amma baharım gəlmədi,  
Saqi gəldi, mey də hazırlır, xumarım gəlmədi.

“Bülbüli-şeyda kimi naləm tutubdur aləmi,  
Sərv qədli məhcəbinim, nazlı yarım golmədi”.\*

\* Beyt Şuşa “Məclisi-fəramuşan” ədəbi məclisinin sədri olmuş Mir Möhsün Nəvvabındır (1833-1919)

Yol çəkən gözlər deyirlər intizarı zar edir,  
Gözlərim yol çəksə də hər dəm, nigarım gəlmədi.

Iffəti iqbalım oldu, xisləti fəxrim mənim,  
Getdi əldən iftixarım, iftixarım gəlmədi.

İndi adəm görmürəm mən, yoxsul olsun mən kimi,  
Eşq imiş aləmdə varım, yoxdu varım, gəlmədi.

İxtiyar olmazsa olmaz ixtiyarı kimsənin,  
İntizarəm ixtiyarə, ixtiyarım gəlmədi.

Ey nigarım, göydəsən, Şahinsə göydən gen düşüb,  
Yerdəyəm, cünki hələm göydən qərarım gəlmədi.

17.03.2002

### 324-cü gün

#### **QƏZƏL**

Eşqi duymaz kəsə cahil desələr doğru olar,  
“Ycri törk et, ycrini bil” desələr doğru olar.

O səbəbdən ki sevinc hissimi qətl eyləmişəm,  
Bu səbəbdən mənə qatıl desələr doğru olar.

Keçən il dəfn elədim yarımı öldüm mən həm,  
O ili ömrümə sahil desələr doğru olar.

Hər kamal əhlinə kamil deyənin əqli dayaz,  
Sədiyə, Hafızə kamil desələr doğru olar.

Xəlqinə, millətinə, dövlətinə zülm eləyən  
Şəxsə hər yerdə əzazıl desələr doğru olar.

Bənzəsən Məcnuna divanəliyi eylə qəbul,  
Elə divanəyə aqil desələr doğru olar.

Şerdə fəzlimi, fəzliyyətimi dərk eləyən  
Dedi ki, Şahinə fazıl desələr doğru olar.

18.03.2002

### 326-ci gün

#### **QİTƏ**

Eşq bağında bitən canlı gül idin mənə sən,  
Çiçəyin solsa da, ətrin ciçəyimdən getməz.

Görməyirsən məni artıq, nəzərin sönmüşdür,  
Nəzərim gər sənə əksin bəbəyimdən getməz.

Gözəlim, qəlbimi eşqin elə zəbt etmiş ki,  
Gər başım getsə də, eşqin ürəyimdən getməz.

20.03.2002

### 328-ci gün

#### **QƏZƏL**

Hər tərəfdə bu nə qəmdir ki, dəmadəm görürəm,  
Daha heç yerdə sevinc görməyirəm, qəm görürəm.

Qəmli görmüş əsl aşıqləri şairlərimiz,  
Heç yazan oldumu aşıqləri xürrəm görürəm.

Görürəm bağdə güllərdəki şəbnəm çoxalıb,  
Şəbnəm üstdə gözümün yaşını şəbnəm görürəm.

Neçə aydır ki, məni tərk eləyib getmişən,  
Neçə aydır ki, fəqət hüzn ilə matəm görürəm.

Söyləyirlər ki, zaman dərdi sağaldır, amma  
Heç quru görməyirəm gözlərimi, nəm görürəm.

Hər ilin bir ayı məlum ki, məhərrəmlidir,  
Amma mən ildəki hər ayda məhərrəm görürəm.

Sanmasınlar səni görmür daha Şahin Fazıl,  
Gözümün ayinəsində səni hər dəm görürəm.

22.03.2002

### 331-ci gün

## QƏZƏL

Sevinc olmaz, fərəh qalmaz könül mülkündə - zar olsa,  
Gülər güllər lətafətlə könül bağı bahar olsa.

Məni tənha qoyub getdin və dağlandı sinəm qəmdən,  
“Gedərmi dağı-hicran cümlə aləm laləzar olsa?” \*

\* Beyt Quba “Gülüstan” ədəbi məclisinin üzvü olmuş Hacı Qubbeyinindir.

Ürəkdə öylə sirrim var ki, bilməzsən mən ölməsəm,  
Deyərlərmi məgər sirr sirrə sirrim aşikar olsa?

Ədular qartiyib qalmış diyarında nə müddətdir,  
Ədunun zülfü qar olmaz əlimdə zülfüqar olsa.

Məzəmmət eyləyişənmi məni sağ qaldığımçün sən,  
Deyirdim qalmaram yarım kənarımdan kənar olsa.

Ümid bağçamda gül yoxdur bu gün, bağibanım yoxdur,  
Ömürdən həzz alan olmaz ümidi tarimar olsa.

Qalib qış fəslinin son pilləsində binəva Şahin,  
Ölərdim mən bu dəm, ey yar, əlimdə ixtiyar olsa.

25.03.2002

### 333-cü gün

## QƏZƏL

Mən kəsməyirəm kəlmə o yar ilə haçandır,  
Söhbətləşirəm evdə divar ilə haçandır.

Mızrabı götürmür əlinə, qəmli bu şəxsin  
Ünsiyyəti olmur daha tar ilə haçandır.

Ya bağdakı güllər və çiçəklərlədi söhbət,  
Yaxud danışır sərvü çinar ilə haçandır.

Meyxanə də çəkmir onu, məscidə də getmir,  
Dolmuş sinəsi dərdü qübar ilə haçandır.

Bitməkdə fəqət hər gecəsi nalə səsiylə,  
Ötməkdə günü ah ilə, zar ilə haçandır.

İran ilə əfqan eli, həm Türkiyə görmür,  
Çoxdan onu istəkli nigar ilə haçandır.

Qalmış məzarıstanə gələn heyrət içində:  
Şahin danışır gündə məzar ilə haçandır.

27.03.2002

336-ci gün

**QƏZƏL**

Mənə çox zülm eləyibdir, yenə dünya eləyir...  
Aşıqiyılə nə üçün bir belə qovğa eləyir?

Yarımı aldı əlimdən, belimi sindirdi,  
Gözlərim yaş ki axıtdı, neçə dərya eləyir.

Söyləmişdim onu gördükdə təəccüblənibən:  
“Allahın nurimi hüsnündə təcəlla cləyir?”

Öz gözümmü özümə dəydi məni zar elədi?  
Dərdim, ey Qeys, mənim bir neçə səhra eləyir.

“Qulhuvəllahu əhəd” ozbəri olmuş dilimin,  
“Ləm yəlid” sözləri çox mətləbi məna cləyir.

Məsləhətdir bizə, ey dil, fəqət Allah bilən,  
Fəqət Allahdı hər illəti peyda eləyir.

Böyləsə bəs nə üçün ah edirəm mən bu qədər,  
Şahina, Rəbb eləyir hər nə təmənna eləyir.

30.03.2002

## QƏZƏL

Sakit olmur dəli təbim, yenə qovğa edəcək,  
Dərdimi yazsam əgər mən neçə misra edəcək.

Ya Qeys, səslə məni bir də gəlim Bağdadə,  
Təki hökm eylə, bu aşiq səni peyda edəcək.

Qoy ki səhra göyərə, sən dəli, mən divanə,  
Yaş axıb gözlərimizdən iki dərya edəcək.

Yarımı aldı əlimdən bu amansız dünya,  
Bircə-bircə sayalar dərdimi dünya edəcək.

Xeyri yox gəlsə də gər türfə gözəllər yanına,  
Tək onu, bircə onu qəlb təmənna edəcək.

Niyə tərk eylədi yarım məni, tək qaldım mən,  
Bu qoca həşrə kimi çərx ilə dəva edəcək.

Hələ dünya tanımır Şahini, Allah qoysa,  
Hələ bundan belə dünya ilə qovğa edəcək.

1.04.2002

## QƏZƏL

Yaz gəldi, çəmən güldü, yox məndə çəmən meyli,  
Yalqızlığadır meylim, yox lalə-süsən meyli.

Sevdayə münasib yer axtarmada aşıqlər,  
Fərhaddə - dağ şövqü, Məcnunda - düzən meyli.

Meyxanəyə meylim yox, amma çağırır tez-tez,  
Öldürməyəcək saqi qəlbimdə həmən meyli.

Yar oldu, gözüm tökdü mirvari təkin yaşlar,  
Mirvarini yiğmaqçın var indi ləyən meyli.

Qəlbimdə Məhəmməddir, könlümdə Hüseyn şövqü,  
Xoşbəxt o müsəlmandır var isə Həsən meyli.

Üqbayə təmənnalı bir bəxtəvərəm mən də,  
Vardır əbədi məskən, daimi vətən meyli.

Şahin, sənə ağ köynək təklif eləyir dərzi,  
Dərzi, nə gərək köynək var isə kəfən meyli.

2.04.2002

## QITƏ

Bəxtəvər idim necə mən, ey fələk,  
Kükredi qəlbimdə təlaşım mənim.

Sısqa bulud eyləməsin iftixar,  
Axmadadır sel kimi yaşım mənim.

Mən ki savaş etməz idim, indisə  
Hicr ilə başlandı savaşım mənim.

Hicrə yavaş ərz eləyərdim qəmi,  
Dad eləyir indi yavaşım mənim.

Şükr eləyirdimsə əgər bəxtimə,  
İndisə var dava-dalaşım mənim.

Görməyirəm baş, görürəm baş daşı,  
Gör ki nələr çəkmədə başım mənim.

3.04.2002

## QƏZƏL

Cahil adamdan yenə şər dəymədə,  
Aqılə, eyvah, xətər dəymədə.

Heç nəzərə gəldimi əgyar olan?  
Aşıqə hər ləhzə nəzər dəymədə.

Eşq dəyərdir ki, dəyər aləmə,  
Az nəzərə öylə dəyər dəymədə.

Dilbərimi qeyb elədim, görmürəm,  
Qüssə - hücum etdi, kədər - dəymədə.

Dərd deməyin dərdimə - top güləsi!  
Qəm mənə ondan da betər dəymədə.

Gülbecərənlər niyə gülsüz qalır?  
Bağbana güldən nə səmər dəymədə?

Ey pəri, Şahin dəxi ölmək dilər,  
Gözlərimə son o səfər - dəymədə.

5.04.2002

## SÜRUD

Yenə gözlərdə hüzər var, yenə sözlər dindi,  
Yoxluğun varlığımın üstünə xətt çəkməkdə.  
Varlığın varlığımın varlığı idi, indi  
Yoxluğun varlığımın üstünə xətt çəkməkdə.

Güc verib, qüvvə veribdir nə qədər mərdə qələm,  
İndisə fikrimi sövq etmədədir dərdə qələm,  
Yoxluğun əlləri varmış və o əllərdə - qələm,  
Yoxluğun varlığımın üstünə xətt çəkməkdə.

Yetişəndən bəri mən səmtə ağır hicr anı,  
Həmdəm etdim özümə ayrılığı, hicranı,  
Oluram indi isə yoxluğunun qurbanı,  
Yoxluğun varlığımın üstünə xətt çəkməkdə.

İndi dağ boyda qəməm, qüssə-məlaləm, bildim,  
Sənə yetməkdədi gündüz-gecə naləm, bildim,  
Yoxluğun qüvvəsi varmış, bunu mən həm bildim,  
Yoxluğun varlığımın üstünə xətt çəkməkdə.

Heç nəyim yox közüm üstündə külümədən başqa,  
Daha mən görməyirəm heç nə zülümədən başqa,  
Görmək üçün səni yol varmı ölümədən başqa?  
Yoxluğun varlığımın üstünə xətt çəkməkdə.

İki dünyani görübən, mən isə bircəsini,  
Göyə uçduń ucurub yerdə olan məhbəsini,  
Yaxşı ki, dinləmək üçün yenə göyçək səsini,  
Yoxluğun varlığımın üstünə xətt çəkməkdə.

Dil ki bədbinliyə inkar idi, lakin söylər,  
Yenə cəngində qalib qüssəvü ahin, söylər,  
Dərk edib yoxluğununu indi bu Şahin söylər:  
Yoxluğun varlığımın üstünə xətt çəkməkdə.

7.04.2002

### 345-ci gün

#### **QƏZƏL**

Dönməz bu məkanə, bir də gəlməz,  
Gəlməz, o zəmanə bir də gəlməz.

Gəlməz daha dilbərim, gedibdir,  
Fani bu cahanə bir də gəlməz.

Ruhi onu tərk edib yox oldu,  
Cansızdı ki, canə bir də gəlməz.

Eşq içrə vəfa nişanəsiydi,  
Heyfa, o nişanə bir də gəlməz.

Donmuş qanımın buzu açılmaz,  
Eşq istisi qanə bir də gəlməz.

Əfsus ki, xoş günüm yox oldu,  
Yoxdursa - bəyanə bir də gəlməz.

Öylə qapanıb könül dükanım,  
Sevda bu dükanə bir də gəlməz.

Mən görmədəyəm onu xəyalən,  
Əlbəttə, əyanə bir də gəlməz.

Şahin, bu məkan onu itirdi,  
Dönməz, bu məkanə bir də gəlməz.

8.04.2002

### 346-ci gün

#### **QORXU**

Bu gün  
havada isti var,  
məndə - soyuq.  
Soyuqlamışam.

Deyirlər  
şəhərdə virus yayılıb...  
Zökəm olmuşam...

Bu gün gəlmədim qəbrin üstünə,  
çünki,  
virusun nə vecinə,  
Qorxdum ki,  
zökəmim  
keçə  
sənə.

9.04.2002

## QƏZƏL

Dərdi içirdi fələk mey kimi cam ilə mənə,  
Qüssəni, qəm-kədəri verdi nizam ilə mənə.  
  
 Kimə bir qətrə əta etdi, kimə bir damcı,  
Amma ki cövrünü bəxş etdi tamamilə mənə.  
  
 Qəbri üstündə görürlər məni yarın tez-tez,  
Arabir “molla” deyirlər bu məqam ilə mənə.  
  
 “Əlvida” söyləmədi, etmədi vəsiyyətini,  
Dikibən gözlərini baxdı davam ilə mənə.  
  
 Mən köçərkən yanına yar məni dindiribən  
Görəsən söz deyəcək hansı kəlam ilə mənə?  
  
 Vaxtı yoxdur, belə zənn eyləyirəm, Əzrayılın,  
Sevinərdim nəzər etsəydi qiyam ilə mənə.  
  
 Ələ, ey saqi, alıb badə, gəlibən yanımı,  
Qovaram, düşmə yaxın bir də haram ilə mənə.  
  
 Məni bezdirmədə, billah, “əleyküm-salam”ın,  
Nə “əleyk” ilə xıtab et, nə “salam” ilə mənə.  
  
 Qəzəli mən ki edib xəlqi, cəfalar çəkdir,  
Şahinəm, varmı ölüm böylə məram ilə mənə?

10.04.2002

## QƏZƏL

Sənsizliyim indi zarə bais,  
Hicrindi bu intizarə bais.

Qəm çoxdu, qübar həddən artıq,  
Sənsən bu qəmə, qübarə bais.

Bais o acı fəraigin hüznə,  
Gizlin deyil, aşikarə bais.

Ağ idi günüm ki gəldi qarə,  
Qarə günümə o qarə bais.

Getdin, təzə bir məzar artdı,  
Oldun təzə bir məzarə bais.

Ey əzrayılım, yolunda göz var,  
Ol gözlədiyim qərarə bais.

Gəl Şahini həm apar məzarə,  
Çəkmə özünü kənarə, bais!

12.04.2002

350-ci gün

## QITƏ

Heç kəsi görmeyirəm mən, buna bais gözdür,  
Hamını əks eləmir gözlərimin aynası.

Oxuyurlar və deyirlər ki “nə olsun, sözdür...”,  
Hamiya bəlli deyil sözlərimin mənası.

Gecədir, ulduz oyaqdır, ay oyaqdır, mən oyaq...  
İtirəndən yarı itmiş gözümün röyası.

13.04.2002

351-ci gün

## QƏZƏL

Yalnızam mən qəbir üstündəki baş daşı kimi,  
Kim olar Şahinə sirdəş o sirdəş kimi?

Hifz edirdim onu şövq ilə cəvahir təhəri,  
Aləmin ən bahalı incisi, daş-qası kimi.

Məni mahir eləmişdi fələyin keşməkeşi,  
Qalmışam indi bir acız sayağı, naşı kimi.

Qələmim sindi belim tək, bu qələm məftuni  
Kimsəni vəsf edə bilmir o qələmqaşı kimi.

Sənə sadiq bir adam var idi, yoxdur, Şahin,  
Varmı indi sənə sadiq gözünün yaşı kimi?..

14.04.2002

352-ci gün

## MƏCNUN KİMİ...

Məzaristan -  
Matəmistan,  
ya Zaristan...  
Ya da,  
Ölülər evi...  
İndicə Şəhristanda idim -  
Dirilər evində.  
İndisə  
Ölülər evindəyəm ki...

Qəbir üstü...  
İçində sən,  
çölündə - mən.

Qəbir içi...  
İçindəsən.  
Qəbir çölü...  
Çölündəyəm,  
tükənib hövsələm, səbrim...  
Qəbir yanı -  
bugünkü boş yer,  
yaxud  
sabahkı qəbrim.

Qəbir üstü...  
Ürəyimə damıb ki,  
otaqda deyil,  
yataqda deyil,  
ey Leyli,  
qəbrinin üstdə ölcəyəm  
Məcnun kimi,  
qəbrinin içinə  
məftun kimi...

15.04.2002

354-cü gün

**QƏZƏL**

Ey saqi, gətir badə, qədəh qan ilə doldu,  
Yəni qədəhim qırmızı hicran ilə doldu.

Qəmlər və kədərlər gözümə dəydi cism tək -  
Meyxanəyə fəryad ilə, əfəgan ilə doldu.

Eldar təbib var idi Sina kimi gəldi,  
Tibb elmi düşündüm yenə imkan ilə doldu.

Əfsus, əlac olmadı, heyhat, olan oldu,  
Can verdi nigarım, ürəyim qan ilə doldu.

Mən dinc adam oldum uzun illər boyu, indi  
Qəlbim fələyin cövrünə üsyən ilə doldu.

Rədd eylədi Şahin meyini, saqi, vüsəlin,  
Yəni qədəhim qırmızı hicran ilə doldu.

17.04.2002

## QƏZƏL

Ağ deyə bilmirəm əsla daha mən növraqə,  
Çünki meydan oxumaqda qara günlər ağa.

Mən fələkdən həmi razi, həmi narazı kəsəm,  
Gah mey süzdü əli, gah zəhər bardağə.

Ölürəm yarım öləndən bəri hər gün, yarəb,  
Sağ deməzlər canı vardırsa da hər bir sağə.

Cumaram mən də onun yanına cəld addımla,  
Ləngimək olmayıacaq maniə mən qıvraqə.

Çoxu qorxursa da mən qorxmayıram ölməkdən,  
Eləyən olmayıacaqdır məni tay qorxağə.

Əkirəm ümmid olub Tanrıya ümmid toxumu,  
Bağiban əkməyəni Şahin əkir torpağə.

18.04.2002

## QƏZƏL

Günlər keçir ahuzar içində,  
Qəm, qüssə, kədər, qubar içində.  
Cansız kimiyəm, canım canımmı?  
Qandırımlı axır damar içində?

Görsənsə də aşikar, çox sərr  
Gizlənmədə aşikar içində.

Gözlər dikilibdir asimanə,  
Var orda qıfil... açar - içində.

Ulduz görünür gözə səmadən,  
Kimdir ki, bilən nə var içində.

Qızdırma səni apardı, ey yar,  
Getdin əriyib azar içində.

Cənnət bağının yolu açıqmı?  
Vardırımlı qapı məzar içində?

Ruhın məni gözləyir yəqin ki,  
Qoydum səni intizar içində.

Üstündə yerin donur bu Şahin,  
Bir günsə olüb qızar içində.

19.04.2002

## SÜRUD

Ey məni min dərdə giriftar edən,  
Pis günə qoydun bu giriftarını.

Ey yox olan qəmlərimi var edən,  
Pis günə qoydun bu giriftarını.

Öndə kədər... Gendə qalıb yaxşı gün,  
İndi günəş tək saralıb yaxşı gün,  
Pis günü görçək qaralıb yaxşı gün,  
Pis günə qoydun bu giriftarını.

Sevgiyə biz, sevgi bizə yar idi,  
Birgə idik, Tanrı mədədkar idi,  
Dəydi nəzər, yaxşı günüm var idi,  
Pis günə qoydun bu giriftarını.

Qəm məni sövq etdi pərişanlığa,  
Mən yazığa torba verin qəm yiğə,  
Bığ qarışib saqqala, saqqal bığa,  
Pis günə qoydun bu giriftarını.

Şivən edir dil və deyir “Yar... yar!..”  
Çoxmu mənim tək yaralı yar var?  
Oldu yetim bir qoca tək zar yar,  
Pis günə qoydun bu giriftarını.

Gəldi bahar, amma xoşavaz deyil,  
Qışdı mənimçin bu fəsil, yaz deyil,  
Pis günümün ömrü mənim az deyil.  
Pis günə qoydun bu giriftarını.

Tərk eləsə indi bu can Şahini,  
Şad eləyər can yanın Şahini!  
Pis günə qoydun qocaman Şahini,  
Pis günə qoydun bu giriftarını.

### 360-ci gün

#### **QƏZƏL**

Şad olmağa cəhd olsa da, kövrü sitəm artdı,  
Qalxırsa da əllər göyə doğru, ələm artdı.

Aləm qəmini çəkməyə dəyməz bu cahanda,  
Tarix boyu çox çəkdilər, amma ki qəm artdı.

Şah olmaq olar, bəlli ki, hər şah Cəm olmaz,  
Cəm sahibi artıbsa da, sanmam ki, Cəm artdı.

Yar oldu, azaldıqca mənim hövsələm, amma  
Məyusluğumun təntənəsi dəmbədəm artdı.

Vurdum başa “Qırxnamə”ni mən bircə qoləmlə,  
Yazmaq üçün “Ilnamə”ni dəftər-qələm artdı.

Səhradə nəmişlikdən əsər yoxsa da, Şahin,  
Tanrıım nə üçün bildi rəva gözdə nəm artdı.

23.04.2002

### 361-ci gün

#### **QƏZƏL**

Əlvida etdi mənə, oldu o yar, ölməliyəm,  
Ürəyimdə bu cahan boyda qübar ölməliyəm.

Yaşayıb mən bu diyar içrə zülümlər çəkdim,  
Məni çəkməkdə bu gün özgə diyar, ölməliyəm.

Ürəyim hamilədir sırrım ilə, doğmalıdır,  
Ürəyim sırrımı etdikdə kənar, ölməliyəm.

Bir qərarım var idi: ölməliyəm səbr ölsə!  
Nə səbr indi qalıbdır, nə qərar, ölməliyəm.

Var gümanım ki vüsal olmalıdır tezliklə,  
Bu gümanə məni sövq etdi nigar, ölməliyəm.

Qəbrinin saxlanılıb bir yanı məndən ötəri,  
Gözləyir sahibini indi məzar, ölməliyəm.

Dirinin sevgisi vardır diridə, ey Şahin,  
İndi məndə ölüñün sevgisi var, ölməliyəm.

24.04.2002

### YANAĞIN QIZARMAZ VÜSALƏ KİMİ

Gözüm gözlərinə deyir "mənə bax",  
Canı göz nuruna yaxan deyilsən.  
Elə bağlanıb ki, açılmayacaq,  
Sən daha gözümə baxan deyilsən.

Yanağın qızarmaz vüsalə kimi,  
Nə qızılıgül kimi, nə lalə kimi.  
Saçına bənzəyən şəlalə kimi  
Çağlayan deyilsən, axan deyilsən.

Vüsalım ağlayır, hicranım gülür,  
Yağmursuz gözümdən qan-yaş tökülür,  
Mənim yaddaş qəsrim daş-daş sökülmür,  
Sənsə yaddaşından çıxan deyilsən.

25.04.2002

### QƏZƏL

Ömr keçirdim neçə sevda ilə,  
Günləri verdim yelə xülya ilə.  
Kim qovurub buğdanı qəlbim kimi?  
Girmədəyəm bəhsə qovurğa ilə.

Aldı mənim yarıımı öz qoynuna,  
Qapqara torpaq təmənna ilə.

Yumruq ilə varsa da üstün gələn,  
Qarşı çıxar kim mənə misra ilə?

Gəlsəm, ey Adəm, yanına cənnətə  
Mən görərəmmi səni Həvva ilə?

Xeyli suallar dayanıb qarşıda,  
Cəng edirəm rəmzü müəmma ilə.

Bir kərə gəldim cahana, sonradan  
Mən yenə gəlləm neçə qovğa ilə.

Qırdı mənim ümmidimi, Şahina,  
Çox savaşım var bu dünya ilə.

26.04.2002

364-cü gün

## SƏKKİZLİK

Artdıqca, ey sənəm, gözümün nəmi,  
Gördüm yavaş-yavaş nəm çicəklədi.  
Gözümdən torpağa çilədim qəmi,  
Qəbrinin üstündə qəm çicəklədi.  
Demədim, mən nələr, nələr gizlədim,  
Hədər bildirmədim, hədər gizlədim...  
Könül viranəmdə kədər gizlədim,  
Kədər qonçələndi, həm çicəklədi.

27.04.2002

365-ci gün

## QƏZƏL

And içib canına inşaallah,  
Gələrəm yanına inşaallah.  
Tab edə bilməyəcəkdir könlüm,  
Açı hicranına inşaallah.  
Olaram daimi mehman, ey yar,  
Məzarıştanına inşaallah.  
Burda zənn eyləyirəm son qoyulub  
Orda əfəganına inşaallah.  
Cənnətin birgə olub biz çıxarıq,  
Seyrү seyranına inşaallah.

» 218 «

Etina eyləmərik üqbanın  
Huri-qılmanına inşaallah.

Son qoyub hicrinə Şahin Fazil,  
Gələcək yanına inşaallah.

28.04.2002

366-ci gün

## QƏZƏL

Elə ki sən təki sevdalı nigarım getdi,  
“Cənnətə birgə gedək” adlı şuram getdi.

Xəstə dünyayə düşəndən bəri mən xəstə idim,  
Səni sağlam görəli getdi azarım, getdi.

Ey məhəbbət bağımin türfə nübarı, yoxsan,  
Açı qış gəldi, şirin, dadlı, nübarım getdi.

Kuzə sindi, daha yoxdur meyi meyxanəmizin,  
Gəldi xiffət dəmi, ey saqi, xumarım getdi.

“Getdi ol zülfü siyəh, qoydu qara gündə məni,  
Qalmışam indi pərişanü qərarım getdi”. \*

Sən cavansan hələ, yaz “Bəstənigar” eşqiylə,  
Ey Qusarçaylı\*\*, mənim “Bəstənigar”ım getdi.

Söyləsinlər mənə bundan belə Dərviş Şahin,  
Dərvişəm, heç nə yoxumdur, daha varım getdi.

29-30 aprel 2002

\* Beyt XIX əsr Şamaxı “Beytüs-səfa ədəbi möclisinin üzvü  
Mirzə Mahmud Zuinindir.

\*\* Şair Ramiz Qusarçaylı

» 219 «

## MÜNDƏRİCAT

Qozol .....	3
Son söz, son sös .....	4
Qozol .....	6
Bir høyatin son dəqiqələri .....	7
Qozol .....	9
"Səni yarımcıq qoydum" dedin .....	10
Özün olacaqsan huri Şahino .....	12
Üzümün tüklü domu .....	13
Ölüm haqdı!..	15
Qozol .....	17
Golorom yanına .....	18
Nisgil .....	19
Qozol .....	20
Qozol .....	21
Qozol .....	22
Son mənzil .....	23
Qozol .....	25
Bundan sonra .....	26
Qozol .....	27
Tikan bitəcəkdir gül əvozino .....	28
Cavablanmayacaq suallar .....	29
Sürud .....	31
Qozol .....	33
Karvan gedibso də, zəng səsi qalib .....	34
Səndən sonra .....	35
Ömürlük .....	36
Qozol .....	37
Sığal gözlöyirdim şillə göründü .....	38
Qozol .....	39
Qito .....	40
Sürud .....	41
Qozol .....	43
Ey qara rongi sevməyon!	44
Qozol .....	46
Şahin baxışlarım ardınca baxır .....	47
Qozol .....	49
Mələklər nə dedi səno?	50
Qozol .....	52
Yer altı soyuqdur, donubsan yoqmı .....	53
Ömür kitabım .....	54

Qəbrimiñ içində ağlamaq üçün .....	55
Qəzəl .....	56
Mənim ümidimin köynəyi yaşdır .....	57
Qəzəl .....	59
Qozol .....	60
Qozol .....	61
Sağollaşmadan ölcəcəyəm .....	62
Ay haray!	64
İki bayatı .....	65
Tabut oldu mənim sinəm .....	65
Üç bayatı .....	66
Qozol-təzmin .....	67
Qito .....	68
Qozol .....	68
Qozol .....	69
Qozol .....	70
Qozol .....	71
Qazəl .....	72
Qazəl-təzmin .....	73
Verin o adamı mənə .....	74
Qozol .....	76
Olim çatmayıır səno .....	77
Sabahkı halima vay .....	78
Qozol .....	79
Qozol .....	80
Qozol .....	81
Qəsida .....	82
Ölüm gəlmədi, gəlmədi .....	84
Qozol .....	85
Qozol .....	86
Qozol-təzmin .....	87
Qozol-təzmin .....	88
Azalma və böyümə .....	89
Qozol .....	90
Təkbeyt .....	91
Qozol .....	91
Öz əlimə götürmişəm özümü .....	92
Tapacağam səni golib .....	93
Qozol .....	94
Qozol-təzmin .....	95
Qozol .....	96
Qozol .....	97
Qozol-təzmin .....	98

Səkkizlik .....	99
Uyu, sevgilim, uyu .....	99
Qozol-təzmin .....	104
Qozol-təzmin .....	105
Dördlük .....	106
Qozol-təzmin .....	106
Qorxular hara gedir? .....	107
Aman, mən qaldım, mən qaldım .....	109
Qəzəl-təzmin .....	110
Qəzəl-təzmin .....	111
Yarım il və yarım ay, yaxud ölsəydim yaşayardım .....	112
Dördlük .....	113
Təkbeyt .....	114
Qozol .....	114
Səkkizlik .....	115
Qəzəl .....	116
Məzarını yaracağam .....	117
Qəzəl .....	118
Qəzəl-təzmin .....	119
Sənin sevgin .....	120
Yanına ölməyə gəldim .....	122
Qozol .....	123
Qozol .....	124
Qozol .....	125
Qozol .....	126
Qozol .....	127
Qara bayram .....	128
Qozol-təzmin .....	131
Qəzəl .....	132
Dördlük .....	133
Qəzəl-təzmin .....	133
Qozol .....	134
Qozol .....	135
Qozol .....	136
Qozol .....	137
Qozol .....	139
Qozol .....	140
Dördlük .....	141
Yoxdur gözlöyən məni .....	142
Allah səbirlidi, dünyamı yoxsa? .....	143
Qəzəl .....	144
Dördlük .....	146
Canım, nə böyükmüs əloyin gözü .....	146

Başına daş düşübdür .....	148
Cümə axşamı .....	149
Qəzəl-təzmin .....	153
Qəzəl-təzmin .....	154
Ömrümüzün on ağır gecəsi .....	155
Qəzəl .....	157
Qəzəl .....	158
Qəzəl .....	159
Ağlayır .....	160
Səbəb .....	160
Canan geri qayıtmaz .....	161
Gözün mübərək olsun! .....	162
Yaş başımı çasdırıb .....	163
Quş təki əlimdən uçdu .....	164
Taleyimin təkəri .....	165
Qəzəl .....	166
Qəzəl-təzmin .....	167
Tanrıya sual .....	168
Yerdən beznışəm .....	168
Qələm, varağı yandırma! .....	170
O sevgi .....	171
İlan ili, at ili .....	172
Bizi qovuşduracaq .....	173
Qəzəl .....	173
Qəzəl .....	174
8 mart .....	175
Qəzəl .....	177
Qəzəl .....	178
Qəzəl .....	179
Saat 2-yə 1 dəqiqə qalmışdı .....	180
Qəzəl-təzmin .....	183
Qəzəl .....	184
Yarının torpaqda qəbri var indi .....	185
Gülsüz güldən .....	186
Qəzəl-təzmin .....	188
Qəzəl .....	190
Qitə .....	191
Qəzəl .....	191
Qəzəl .....	192
Qəzəl .....	193
Qəzəl .....	195
Qəzəl .....	196
Qəzəl .....	197

Qito	198
Qozəl	199
Sürud	200
Qozəl	202
Qorxu	203
Qozəl	204
Qozəl	205
Qito	206
Qozəl	206
Məcnun kimi	207
Qozəl	209
Qozəl	210
Qozəl	211
Sürud	212
Qozəl	214
Qozəl	215
Yanağın qızarmaz vüsalə kimi	216
Qozəl	217
Səkkizlik	218
Qozəl	218
Qozəl	219

Rəssam: Azor

Texniki redaktor: Rahilə Məmmədova:

Kompüterdə yiğanı: Xalidə Mirzoağayeva:

Şahin FAZİL,

(Şahin Fazıl oğlu Fərzəlibəyli)

İLHAMƏ, YAXUD SƏNDƏN AYRı SƏNİNİLƏ

(Azərbaycan dilində)

Bakı-2002

Yiğılmağı: verilmişdir: 20.03.02

Çapa imzalanmış: 30. 03.02

Formatı: 70x90 1/32. Ofset kağızı: №1

Tirajı: 200 ədəd. Həcmi: 12 çap vərəqisi.

Sifariş: №14

"Elnur-P" poligrafiya müəssisəsində çap edilmişdir.